

پاکستان کی اصل اساس

اور _____

استحکامِ پاکستان کی واحد بنیاد

ڈاکٹر احمد حبیب اللہ



کی تالیف استحکامِ پاکستان کے دو ابواب

شائع کردہ

تنظیمِ اسلامی

دارالاسلام مرکز تنظیم اسلامی، ملتان روڈ چونگ، لاہور 53800

فون: (042) 35473375-78

ایمیل: www.tanzeem.org ویب سائٹ: markaz@tanzeem.org

بِسْمِ اللّٰہِ الرَّحْمٰنِ الرَّحِیْمِ

پیش لفظ

محترم ڈاکٹر اسرار احمد اول و آخر، تحریک غلبہ اسلام کے داعی^(۱) اور سپاہی تھے۔ ان کی تقریر و تحریر، تنظیم و تحریک، تحقیق و تنقید تائید و تعریض^(۲) غرض ہرگوشہ فکر و عمل کا ہدف غلبہ دین ہی تھا۔ ان کے ذہن رسا^(۳) اور فلکر مصطفی^(۴) کے مطابق غلبہ اسلام کا حصوصی تعلق و ربط مملکت خداد پاکستان سے بھی ہے۔ اسی کی خاطر نظریہ و تحریک پاکستان اور سیاست پاکستان آپ کے موضوعات میں شامل رہے ہیں۔ ان موضوعات پر اگرچہ مختلف اسالیب^(۵) سے آپ قلم و لسان^(۶) کے جوہر دکھاتے رہے لیکن اس سلسلے کا نقطہ عروج کھلانے کا حقدار آنحضرت کے وہ خطابات ہیں جو آپ نے 1985ء میں ارشاد فرمائے تھے۔ ان میں پہلا 2 اگست 1985ء بمقام آڈیٹوریم واپڈ اہاؤس لاہور میں ارشاد فرمایا جوتین گھنٹے پر محیط تھا۔ دوسرے وہ خطابات 7 اور 8 اگست 1985ء کو انجمن فیض الاسلام، فیض آباد روپنڈی میں ارشاد فرمائے۔ جن میں ہر ایک اڑھائی گھنٹے پر محیط تھا۔

اکتوبر 1985ء میں ہی زیارت حرمین کی سعادت حاصل ہوئی تو اس عرصے میں دوران قیام طائف آپ نے ابتدائی تین ابواب تک اپنے ان خیالات کو کتابی شکل دی۔ اسی سال یہ روزنامہ جنگ میں قسط وار 14 اقسام میں شائع ہوئے۔ اور یثاق میں 14 اقسام میں شائع ہوئے۔ مارچ 1986ء میں یہ کتاب انجمن خدام القرآن نے شائع کی۔ اس کتاب کے دو ابواب پہلے انجمن نے شائع کیے اور ان سے لے کر تنظیم

(۱) بلاں والا (۲) حمایت و اعتراض (۳) تیز ذہن (۴) صاف فکر (۵) انداز

(۶) تحریر و تقریر

اسلامی کے مکتبے نے شائع کیے۔

حالیہ اشاعت کے موقع پر اس کتابچے کی نئی کمپوزنگ کے ساتھ، متن کا خصوصی جائزہ لیا گیا ہے۔ اس کام کے لیے اشاعت اول کا (مارچ 1986ء) وہ نسخہ پیش نظر رہا ہے جو تنظیمِ اسلامی کے مکتبے میں محفوظ ہے۔ اس نسخے پر بعض جگہ لفظی اصلاح پر ”معترض“^(۱) نوعیت کے جملے حذف^(۲) کیے گئے ہیں۔ انداز تصریف سے اندازہ ہوتا ہے کہ یہ نسخہ خود مصنف کے زیر مطالعہ رہا ہے۔ اس تصریف^(۳) کی روشنی میں متن کی اصلاح کر لی گئی ہے۔ نیز بعض تاریخی حوالوں کی وضاحت بھی کر دی گئی ہے اور بعض مشکل الفاظ کے معنی اور سُہولتِ تلفظ کے لیے اعراب لگانے کا کام بھی کیا گیا ہے۔

اللہ سے دعا ہے کہ وہ اس کام کو ہمارے لیے باعثِ اجر اور غلبہ دین کی جدوجہد میں معاون بنائے۔ آمین

بِسْمِ اللّٰہِ الرَّحْمٰنِ الرَّحِیْمِ

لِقْرِیْم

پاکستان کی موجودہ حکومت کے بعض ذمہ دار حضرات کے ”کچھ“ ”فرمودات“ سے شہ^(۱) پاکران دنوں بعض دانشوروں اور خصوصاً انگریزی اخبارات کے کالمنویسوں نے ایک بار پھر زور و شور کے ساتھ اس قسم کے خیالات کا پر چار^(۲) شروع کر دیا ہے کہ نہ پاکستان کے قیام کا کوئی تعلق دین و مذہب سے تھا، نہ ہی اس کے بقا^(۳) اور استحکام کے لیے کسی دینی یا نظریاتی شخص کی ضرورت ہے۔ اور خاص طور پر قائد اعظم کی 11 راگست 47ء کی تقریر کے بعض جملوں سے مراد یہ لی جا رہی ہے کہ وہ پاکستان کو ایک خالص سیکولر نیشن سٹیٹ بنانا چاہتے تھے۔

اندریں حالات^(۴) شدید ضرورت ہے کہ اس مسئلے کا از سر نو غیر جذباتی اور خالص علمی تحقیق انداز میں جائزہ لیا جائے۔

اس پس منظر میں ہم نے طے کیا ہے کہ ڈاکٹر اسرار احمد کی تالیف ”استحکام پاکستان“ کے ان دو ابواب کو وسیع پیمانے پر شائع کیا جائے جن میں ان اہم مسائل کا جائزہ اور تجزیہ خالص غیر جذباتی اور عمرانیات و سیاسیات کے مسلمہ اصولوں کے مطابق کیا گیا ہے کہ آیا پاکستان کے وجود میں آنے کا کوئی تعلق دین و مذہب سے ہے یا نہیں، اور آیا باقاعدہ استحکام پاکستان کے ضمن میں بھی دین و مذہب کا کوئی کردار ہے یا نہیں۔ ہمیں امید ہے کہ ہماری یہ کوشش اس ضمن^(۵) میں مؤثر ثابت ہوگی۔

(نظم اعلیٰ، مرکزی انجمن خدام القرآن، لاہور)

(۱) اشارہ (۲) تبلیغ (۳) وجود/ باقی رہنا (۴) ان حالات میں (۵) ذیل

پاکستان کی اصل اساس

عالمی سطح پر بھی عام طور پر یہ کہا جاتا ہے کہ پاکستان مذہب کی بنیاد پر قائم ہوا ہے، (بلکہ اس ضمن میں بالکل غلط طور پر اسرائیل کا نام بھی پاکستان کے ساتھ تختی کر دیا جاتا ہے) اور اندر وہ ملک بھی یہ بات اتنے زور شور، اس قدر شد و مدار اور اس درجہ تکرار و اعادہ کے ساتھ کوئی گئی ہے کہ اب عام طور پر تو اس جانب دھیان ہی نہیں دیا جاتا اور بہت سے لوگوں کو اس سے متلبی^(۱) کی سی کیفیت (Nausea) کا احساس ہونے لگتا ہے۔ چنانچہ منبر و محراب سے تو یہ صداقت ریاً مسلسل ہی بلند ہوتی رہی ہے اور سیاست کے میدان کے بھی نیم سیاسی اور نیم مذہبی کھلاڑیوں نے اکثر و بیشتر اُسی ”نعرے“ کا سہارا لیا ہے۔ لیکن گزشتہ آٹھ برسوں کے دوران خود ایوان حکومت^(۲) سے یہ راگ جس تسلسل اور بلند آوازی کے ساتھ الا پاگیا ہے اُس نے غالباً سب کو مات^(۳) دے دی ہے۔

دوسری جانب گاہے گا ہے کچھ دوسری باتیں بھی سننے میں آتی رہتی ہیں جن کا حاصل یہ ہے کہ پاکستان ہرگز مذہب کی بنیاد پر قائم نہیں ہوا۔ اس کے وجود میں آنے کے اصل اسباب خالص سیاسی تھے یا خالص معاشی!

جہاں تک یادداشت ساتھ دیتی ہے اس بات کو بر ملا^(۴) اور ڈنکے کی چوٹ کہنے والی پہلی سیاسی شخصیت جناب حسین شہید سہروردی (1892ء-1963ء) کی تھی، جنہوں نے اس رائے کا اظہار کیا تھا کہ پاکستان خالص معاشی اسباب کی بناء پر قائم ہوا ہے۔ تاہم اُن کی بات کو زیادہ اہمیت اس لیے نہیں دی گئی تھی کہ وہ بذاتِ خود ایک

(۱) کراہت (۲) یہ تحریر 1986ء کے ابتدائی مہینوں کی ہے جبکہ ضیاء الحق مرہوم ملک کی صدارت سنبحاں ہوئے تھے۔ ضیاء الحق پاکستان کے چوتھے چیف مارشل لا ایڈمنیستریٹ اور چھٹے صدر رہے۔ انہوں نے 5 جولائی 1977ء سے اپنی فضائی حادثاتی موت 17 اگست 1988ء تک پاکستان پر حکومت کی۔ (۳) شکست (۴) اعلانیہ

تنازعِ شخصیت تھے اور قیامِ پاکستان کے تقریباً فوراً بعد ہی انہوں نے مسلم لیگ سے کٹ کر اپنی علیحدہ سیاسی جماعت قائم کر لی تھی^(۱)۔ لیکن کچھ عرصے بعد جناب نورالامین^(۲) (1893ء۔ 1974ء) نے بھی ماہنامہ ”اردو ڈائجسٹ“ میں شائع شدہ ایک طویل انترو یو میں اسی رائے کا اظہار کیا تو اس کا وزن محسوس کیا گیا اور سوچنے سمجھنے والوں نے کم از کم یہ ضرور محسوس کیا کہ بات غور و فکر کے قابل ہے۔

ان دونوں حضرات کی ع ”متفق گردید رائے بُولی بارائے من!“^(۳)

کے مصدق متفق علیہ بات اس لیے بھی اہمیت اختیار کر گئی کہ ان دونوں کا تعلق متحده پاکستان کے سب سے بڑے صوبے سے تھا، مزید برآں^(۴) اُسی کے صدر مقام ڈھا کر کو مسلم لیگ کے ”مولد“ (جائے ولادت) کی حیثیت حاصل تھی اور وہیں مسلم لیگ نے نہ صرف یہ کہ ابتدائی نشوونما پائی تھی، بلکہ طویل عرصے تک حکومت بھی کی تھی۔ مزید برآں یہ صوبہ وہ تھا جو تقسیم ہند سے بہت قبل ایک بار صوبائی تقسیم کا تجربہ بھی کر چکا تھا۔ الغرض اُن دونوں حضرات کی بات ہرگز ایسی نہ تھی کہ نظر انداز کر دی جاتی۔ چنانچہ پاکستان کی نئی نسل نے بلاشبہ ان حضرات کی بات کا اثر قبول کیا۔

یہ دونوں بزرگ تو عرصہ ہوا اس دُنیا سے رخصت ہو گئے۔ بد قسمتی سے گزشتہ دو تین برسوں کے دوران دو اور بزرگ شخصیتوں کی جانب سے بھی اس سے ملتی جلتی رائے سامنے آئی ہے۔ اگرچہ اس بار جو لفظ استعمال ہوا وہ ”معاشی“ نہیں ”سیاسی“ ہے۔ چنانچہ پہلے میاں ممتاز محمد خان دولتانہ^(۵) نے یہ رائے ظاہر کی کہ تحریک پاکستان ہرگز ایک مذہبی تحریک نہ تھی بلکہ خالص سیاسی تحریک تھی، اور جب اُن پر لے دے^(۶) ہوئی تو انہوں

(۱) عوامی لیگ، 12 ستمبر 1956ء تا 17 اکتوبر 1957ء تک آپ پاکستان کے وزیر اعظم رہے۔

(۲) 7 دسمبر 1971ء تا 20 دسمبر 1971ء تک صرف 13 دن وزارت اعظمی پر فائز رہے۔

(۳) بُولی کی رائے میری رائے سے متفق ہو گئی۔ (۴) اس سے بڑھ کر

(۵) 1951ء تا 1953ء پنجاب کے وزیر اعلیٰ رہے۔ (۶) لعنت ملامت۔

نے جو وضاحتیں اور معدود تیں پیش کیں وہ بالکل ”عذرِ گناہ بدتر از گناہ“^(۱) کا مصدق اُق تھیں۔ نتیجتاً جس قدر وہ وضاحتیں پیش کرتے گئے اتنے ہی دلدل میں مزید پھنستے چلے گئے۔ بعد ازاں جناب سردار شوکت حیات خان صاحب^(۲) سامنے آئے اور انہوں نے یہ فرمایا کہ ”پاکستان کا مطلب کیا؟ لا الہ الا اللہ! ہرگز کوئی سنجیدہ اور سوچی سمجھی بات نہیں تھی، بلکہ یہ نعرہ تو چند چھوکروں^(۳) نے ایجاد کیا تھا!“ گویا بات ہی ختم کر دی۔

کسی کو ان دونوں حضرات کی رائے خواہ لکھنی ہی غلط نظر آئے، اس حقیقت کو کسی صورت نظر انداز نہیں کیا جا سکتا کہ یہ دونوں تحریک پاکستان کے کارکنوں اور قائدِ اعظم کے نوجوان ساتھیوں میں شامل تھے، اور فی الوقت دونوں ہی کا شمار موجودہ بچے کچھ پاکستان کے بزرگ ترین سیاستدانوں میں ہوتا ہے۔ مزید برآں دونوں کا تعلق اُس صوبے سے ہے جو موجودہ پاکستان میں ہر اعتبار سے عظیم ترین ہے۔

اس صورتِ حال کا خوفناک ترین نتیجہ یہ نکلا کہ ع

”شُدْ پَرِيشاں خوابِ من از کثرتِ تعبیرِ ہا!“^(۴)

کے مصدق اُق پاکستان کی نئی نسل شدید ذہنی و فکری انتشار (Confusion) کا شکار ہے اور اُسے نہ اپنے تشخیص کا شعور حاصل ہو سکا ہے نہ کسی مقصد یا منزل ہی کا سراغ^(۵) مل سکا ہے، اور اس کی حالت کم و بیش اُس مسافر کی سی ہے جو گھر سے تو کسی معین کام کے لیے کسی شہر کے سفر کے لیے چل پڑا ہو، لیکن آشناۓ سفر^(۶) کسی حادثے کے باعث اُس کی یادداشت زائل^(۷) ہو جائے اور اب اُسے نہ یہ یاد رہے کہ میرا گھر کہاں ہے اور میں نے سفر کا آغاز کہاں سے کیا تھا؟ اور نہ یہ یاد رہے کہ میں جا کہاں رہا ہوں اور وہاں مجھے کام کیا کرنا ہے؟

(۱) گناہ کا عذر پیش کرنا گناہ سے بھی زیادہ بُرا ہے۔

(۲) 1915ء تا 1998ء سابق آرمی میجر، کارکن مسلم لیگ تحریک پاکستان (۳) نادانوں

(۴) میرا خواب تعبیرات کی کثرت سے بکھر گیا۔ (۵) دوران سفر (۶) کھونج (۷) ختم

الہذا اس امر کی شدید ضرورت ہے کہ پوری سنجیدگی اور زیادہ سے زیادہ حقیقت و واقعیت پسندانہ (Realistic) اور ممکنہ حد تک معروضانہ (Objective) انداز میں غور کیا جائے کہ قیامِ پاکستان کا اصل سبب کیا تھا؟ تحریک پاکستان کے اصل محركات کیا تھے؟ اور وطنِ عزیز کی کوئی حقیقتی اور واقعی جڑ بنیاد ہے بھی یا نہیں؟

اور اس جائزے اور تجزیے کے دوران ضرورت ہو گی کہ نہ تو حقائق کو مسخ^(۱) کیا جائے، نہ کسی "آرزومندانہ انداز فکر" (Wishful Thinking) کو خل انداز ہونے کا موقع دیا جائے، نہ کسی شخصیت کی عظمت اور محبت و عقیدت کو حائل^(۲) ہونے دیا جائے اور نہ کسی کی ناراضگی یا رضا مندی کا لحاظ کیا جائے، بلکہ اصل حقائق کو جرأت و ہمت کے ساتھ خود بھی قبول کیا جائے اور پوری جرأتِ رِمذانہ^(۳) کے ساتھ ان کا ڈنکے کی چوٹ^(۴) اظہار و اعلان بھی کیا جائے۔

اس نہایت پیچیدہ اور اُبجھے ہوئے مسئلے کے حل کی آسان ترین صورت یہ ہے کہ پہلے اس کی تین جدا گانہ سطحوں (Levels) کا شعور حاصل کر لیا جائے اور پھر ہر سطح پر حقیقت کے جزوی ادراک^(۵) کے بعد حقیقت کلّی کی جانب پیش قدمی کی جائے۔

اس مسئلے کی تین جدا گانہ سطحوں کے لیے بہترین تمثیل^(۶) زمین پر پانی کی تین مختلف سطحوں کی صورت میں موجود ہے۔ چنانچہ ایک پانی وہ ہے جو سطح زمین پر دریاؤں اور ندی نالوں کی صورت میں بہہ رہا ہے۔ سب جانتے ہیں کہ وہ ظاہر و باہر پانی جو ہر انسان کو پیش سر^(۷) نظر آتا ہے یہی ہے۔ پانی کی دوسری سطح وہ ہے جہاں سے اُسے کنوؤں اور ہینڈ پمپوں وغیرہ کے ذریعے نکالا جاتا ہے اور اس کے سوتے^(۸) کہیں تیس چالیس فٹ گہرائی پر چل رہے ہوتے ہیں، کہیں ستر اسی فٹ گہرائی پر اور کہیں اس سے بھی نیچے، اور اُز منہ قدیم^(۹) سے ماضی قریب تک دریاؤں اور ندیوں سے بعد اور فاصلے

(۱) بگاڑنا (۲) رکاوٹ ڈالنے والا (۳) بے خوف جرأت (۴) علی الاعلان (۵) فہم۔ ادراک

(۶) مثال (۷) ظاہری آنکھ سے (۸) چشمے (۹) قدیم زمانے

پرانہ زیرز میں سوتوں کا پانی بقاءِ حیات کا ذریعہ بنارہا ہے۔ جب کہ پانی کی تیسری سطح وہ ہے جو سطح زمین سے کئی سو فٹ نیچے ہے اور جہاں سے زمانہ حال میں پینے کے لیے صاف و شفاف پانی ٹیوب ویلوں کے ذریعے نکالا جاتا ہے۔ بالکل اسی طرح پاکستان کی ”ایجاد“ یا ”تکوین“ (Genesis) کے اسباب یا محکمات کو بھی بالکل تین علیحدہ سطحوں (Levels) پر سمجھا جا سکتا ہے:

اس کی پہلی اور نمایاں ترین سطح یہ ہے کہ ”پاکستان اسلام کے نام پر قائم ہوا تھا“ چنانچہ یہ ”ظاہر و باہر“ حقیقت ہے جس سے انکار ممکن نہیں، بجز اس کے کوئی سخت ڈھنڈائی پر اُتر آئے اور حقیقت واقعی کے انکار پر کمرکس^(۱) لے۔ اس کی حیثیت اُس نوشۃ دیوار^(۲) (Writing On The Wall) کی ہے، جو ہر شخص کے سامنے رہتی ہو اور جس سے صرف نظر^(۳) ممکن نہ ہو۔ یہی وجہ ہے کہ یہ بات پوری دنیا میں تسلیم کی جاتی ہے، قطع نظر اس سے کسی کو پسند ہو یا نہ پسند!

یہ ایک ناقابل تردید حقیقت ہے کہ پورے بر صغیر کے مسلمانوں کو ازدراہ خیر تاراں کماری اور از مکران تا چٹا گانگ مسلم لیگ کے جھنڈے تلنے جمع کرنے والا نعروہ بھر صورت ”پاکستان کا مطلب کیا؟ لا إله إلا اللہ!“ ہی تھا اور اس سے ہرگز کوئی فرق واقع نہیں ہوتا کہ اس کے الفاظ بزرگوں نے متعین کیے تھے یا نوجوانوں نے ترتیب دے لیے تھے۔

پھر بات صرف ایک نعرے کی نہیں ہے بلکہ اُن واضح وغیر مبہم اور واشگاف^(۴) و بر ملا^(۵) بیانات و اعلانات کی ہے، جن کے ذریعے پاکستان کے بانی مؤسس اور تحریک پاکستان کے ”قائد اعظم“ نے مسلمانوں کی قومیت کی اساس^(۶) ”ذہب“ کو، پاکستان کی منزل ”اسلام“ کو اور پاکستان کا دستور ”قرآن“ کو قرار دیا تھا اور قیام پاکستان

(۱) تیار ہونا (۲) دیوار پر لکھی ہوئی تحریر یعنی واضح بات (۳) نظر انداز کرنا (۴) واضح

(۵) اعلانیہ (۶) بنیاد

کا مقصد یہ بیان کیا تھا کہ ہم پاکستان کے ذریعے عہدِ حاضر میں اسلام کے اصولِ حریت^(۱)، مساوات اور اخوت^(۲) کی جدید تفسیر اور عملی نمونہ پیش کرنا چاہتے ہیں۔ اس حقیقت سے انکار کوئی نہایت ڈھینٹ شخص ہی کر سکتا ہے کہ ان اعلانات کے بغیر نہ مسلم لیگ ایک عوامی جماعت بن سکتی تھی، نہ بر صیرپاک وہند کے طول و عرض میں بسنے والے مسلمان ایک پلیٹ فارم پر جمع ہو سکتے تھے۔ یہ حقیقت اتنی ظاہر و باہر^(۳) اور سطح زمین پر بہنے والے دریاؤں اور ندیوں کے پانی کے مانند اتنی عیاں^(۴) ہے کہ اس پر قلم و قرطاس^(۵) کا مزید صرف^(۶) تحصیل^(۷) حاصل کے ذیل میں آئے گا۔

تواب آئیے دوسری سطح کی جانب جس کا صحیح تعین ایک سوال کی صورت میں کیا جا سکتا ہے اور وہ یہ کہ ”تحریک پاکستان کا اصل جذبہ محرکہ“^(۸) کیا تھا؟“ ہر شخص یہ محسوس کرے گا کہ یہ سوال نہایت گھرا ہے اور اس کا جواب دینا آسان کام نہیں ہے۔ مزید برآں یہ کہ اس سوال کے جواب میں پوری دیانت اور خلوص و اخلاص کے باوجود اختلاف کی بڑی گنجائش موجود ہے۔

ان سُطُور کے عاجز و تقریر اقم کے نزدیک اس سوال کا ایک منفی جواب تو بادنی تامُل^(۹) سامنے آ سکتا ہے اور اس پر اتفاق (Consensus) بھی زیادہ مشکل نہیں ہے، البتہ تحریک پاکستان کے اصل محرک کی ثابت تعین^(۱۰) واقعتاً آسان نہیں۔

شايد بہت سے قارئین اس پر چونک جائیں اور حیران ہوں کہ رقم بھی ان لوگوں کی رائے کو درست سمجھتا ہے جن کے نزدیک تحریک پاکستان کا اصل عامل اور جذبہ محرک کہ ”مذہبی“ نہیں کچھ اور تھا۔ اس ”کچھ اور“ پر تو گفتگو بعد میں ہو گی سرِ دست^(۱۱) رقم اپنے آپ کو اس دیانت دارانہ رائے کے اظہار پر مجبور پاتا ہے کہ تحریک پاکستان کا اصل

(۱) آزادی (۲) بھائی چارہ (۳) واضح (۴) ظاہر (۵) فلم و کاغذ مراد تحریر (۶) استعمال (۷) موجود چیز کی تلاش۔ بے فائدہ تگ و دو (۸) تحریکی جذبہ (۹) معمولی غور و فکر (۱۰) معین کرنا۔ مقرر کرنا (۱۱) فی الحال

جذبہ محرکہ مذہبی نہیں تھا، اور اُس کے نزدیک اس کا بالکل بیّن^(۱) اور ناقابل تردید ثبوت یہ ہے کہ تحریک پاکستان کی اصلی قیادت علیا^(۲) ہرگز ”مذہبی لوگوں“ پر مشتمل نہیں تھی اور اس قاعدہ کلیہ سے انکار ممکن نہیں ہے کہ کسی تحریک کا اصل جذبہ محرکہ سب سے زیادہ نمایاں اور ”گاڑھی“ صورت میں اُس کی قیادت میں نظر آنا لازم ہے۔

یہ حقیقت اگرچہ کسی قدر تلغیہ ہے اور اس کا اظہار غالباً بہت سے لوگوں کو ناگوار^(۳) بھی محسوس ہو گا لیکن ہمیں اپنی قومی زندگی کے چالیسویں برس میں تو اتنا ”بالغ“ ہو جانا چاہیے کہ تلغیہ حقائق کا اعتراف ہی نہیں اعلان بھی کر سکیں۔

اس مرحلہ پر یہ بات واضح رہنی چاہیے کہ شرافت و مروّت اور صداقت و دیانت جدا گانہ حقیقتیں ہیں اور ”مذہبیت“ ایک جدا گانہ حقیقت ہے۔ اس کی نمایاں ترین مثال، ابوطالب سے قطع نظر^(۴) کہ اُن کا معاملہ اہل سنت اور اہل تشیع کے مابین مختلف فیہ ہے، مطعم بن عدی کی ہے جس نے سفر طائف سے واپسی پر نبی اکرم صلی اللہ علیہ وسلم کی فرمائش پر اپنی امان کے اعلان اور اپنے چھ بیٹوں سمیت ہتھیار بند ہو کر آنحضرت صلی اللہ علیہ وسلم کے بحفاظت مکہ میں داخلے کا اہتمام کیا تھا۔ اگرچہ وہ خود آخری وقت تک ایمان نہیں لایا اور اُس کی موت کفر و شرک ہی پر واقع ہوئی۔

اسی طرح یہ بات بھی پیش نظر رہنی چاہیے کہ اس وقت ہم ایک عوامی تحریک کے بارے میں گفتگو کر رہے ہیں۔ چنانچہ اس ضمن میں زیر بحث، ”مذہبیت“ کا بھی وہ معیار اور تصور قابل لحاظ^(۵) ہو گا جو عام مسلمانوں میں معروف و مشہور ہو، نہ کہ کسی خاص دانشور کا اپنے ذہن و فکر سے تراشیدہ^(۶) اور خود اختیار کردہ معیار و تصور۔

اس اعتبار سے دیکھا جائے تو غالباً کوئی ایک شخص بھی اس حقیقت سے انکار نہیں کر سکے گا کہ تحریک پاکستان کی اصل قیادت جن لوگوں کے ہاتھوں میں تھی وہ نہ صرف یہ کہ اس وقت عوامی سطح پر مروّجہ تصورات کے مطابق ”مذہبی“ لوگ نہ تھے بلکہ اُن کی اکثریت

(۱) واضح (۲) اعلیٰ قیادت (۳) ناپسند (۴) اس کے بسا (۵) قابل توجہ (۶) تراشا ہوا

جدید دور کی مروجہ اصطلاح کے مطابق (Practising Muslims)^(۱) پر بھی مشتمل نہ تھی۔

اس ضمن میں ایک فیصلہ کن مثال تو اُس واقعے کی صورت میں سامنے آتی ہے جو راقم کو پروفیسر یوسف سلیم چشتی صاحب^(۲) نے سنایا تھا کہ ۱۹۳۲ء میں جالندھر میں مسلم لیگ کی ہائی کمانڈ کا جواجلas سکھوں کے ساتھ گفت و شنید^(۳) کے اصول طے کرنے کے لیے منعقد ہوا تھا اور جس میں مسلم لیگ کے ۲۳ را علیٰ ترین قائدین شریک تھے، (چشتی صاحب نے بہت سے حضرات کے نام بھی تعین کے ساتھ لیے تھے جو میری نوٹ بک میں درج ہیں لیکن اس وقت ان کا ذکر کرنا مناسب نہیں سمجھتا!) اُس میں جب مغرب کی نماز کا وقت آیا تو نماز کے لیے جو لوگ اُٹھے وہ کل دو تھے: ایک بیگم مولانا محمد علی جو ہر مرحوم و مغفور جو برق پوشی کی حالت میں شریک اجلas تھیں اور دوسرے خود پروفیسر یوسف سلیم چشتی جو اپنی ذاتی حیثیت میں نہیں بلکہ نواب سر شاہنواز مددوٹ^(۴) کی علالت^(۵) کے باعث ان کے نمائندے کی حیثیت سے شریک اجلas تھے۔ میں چشتی صاحب کی اس روایت کو قبول کرنے میں شاید کچھ تامل^(۶) کرتا۔ لیکن جب مجھے یاد آیا کہ بالکل یہی کیفیت ۲۲ ر拂وری ۱۹۷۸ء کے دن لاہور میں منعقد ہونے والی ”علمی سربراہی کانفرنس“ کے موقع پر پیش آئی کہ مغرب کی نماز کے وقت بھی اجلas ایسے جاری رہا تھا جیسی کو احساس ہی نہ ہو کہ کون سا وقت آیا اور گزر گیا۔ (اُس وقت غالباً واحد مستثنی^(۷) ذات شاہ فیصل شہید کی تھی جو مغرب کی نماز ادا کر کے تاخیر ہی سے اجلas میں شریک ہوئے تھے) تو اس واقعے کی صحیت تسلیم کرنے میں بھی کوئی دقت پیش نہ آئی۔

دوسری نہایت پیاری بات وہ ہے جو پیر سپد جماعت علی شاہ عَلِیٰ اللہُ عَزَّلَهُ^(۸) سے منسوب

(۱) باعمل مسلمان (۲) ۱895ء تا 1984ء فلسفی، شارح کلام اقبال کارکن تحریک پاکستان

(۳) بات چیت (۲) 1883ء تا 1942ء رہنماء مسلم لیگ صدر پنجاب مسلم لیگ (۵) پاری

(۶) سوچ بچار (۷) الگ (۸) 1840ء تا 1951ء امیر ملت، محدث علی پور، سنوی ہند کے القاب سے مشہور

کی جاتی ہے کہ اُن پر کسی نے اعتراض کیا کہ ”آپ اتنی عظیم دینی و روحانی شخصیت کے حامل بلکہ لاکھوں کے دینی و روحانی مقتدا^(۱) و رہنماءو کرا ایک داڑھی منڈے شخص (مراد تھے قائد اعظم مرحوم!) کے پیچھے کیسے لگ گئے اور آپ نے کیسے اُسے اپنا رہنمائی سلیم کر لیا؟“ تو انہوں نے جواباً ارشاد فرمایا کہ ”بھائی! میں نے محمد علی جناح کو اپنا دینی یار روحانی پیشوا نہیں مانا، بلکہ صرف اپنے قومی مقدمے کے لیے ایک قابل و ماہر اور شریف و دیانتدار وکیل کے طور پر قبول کیا ہے!“ اور اس میں ہرگز کوئی شک نہیں کہ قائد اعظم یقیناً ایک نہایت قابل و ماہر وکیل بھی تھے اور اُن کی دیانت اور امانت پر بھی کوئی حرф اُن کا بدترین دشمن بھی نہیں رکھ سکا۔ اس کے باوجود نہ وہ واقعۃ ”مذہبی“ انسان تھے، نہ ہی انہوں نے کبھی اپنے آپ کو تکلفاً یا تصنفاً اس رنگ میں پیش کرنے کی کوشش کی۔

رہے وہ علماء و مشائخ جنہوں نے تحریک پاکستان کا ساتھ دیا تو خواہ وہ اپنے اپنے مقام پر کسی بھی مرتبے اور حیثیت کے مالک رہے ہوں، واقعہ یہ ہے کہ تحریک پاکستان کی قیادت کے ضمن میں اُن کا مقام اولین صفت میں نہیں بلکہ ثانوی درجہ میں تھا۔ اور اُن کی اصل حیثیت ”قائدِ دین“ کی نہیں بلکہ ”معاونین“ کی تھی۔

بہر حال زیر بحث سوال کے اس متفق جواب کے بعد آئیے کہ اس کا ثابت جواب تلاش کرنے کی کوشش کریں۔

ہمارے نزدیک اس ضمن میں پوری حقیقت کی جامع تعبیر نہ ”معاشی“ کے لفظ سے ہو سکتی ہے نہ ”سیاسی“ سے، بلکہ اس کی صحیح اور جامع تعبیر کے لیے موزوں ترین لفظ وہی ہے جو پیر سید جماعت علی شاہ کے محاولہ بالا^(۲) قول میں استعمال ہوا ہے یعنی ”قومی“!

تحریک پاکستان اصلاً ایک قومی تحریک تھی اور اُس کا اصل جذبہ محکمہ ایک ”چھوٹی“ قوم کا یہ ”خوف“ اور ”خدشہ“ تھا کہ اُس سے کئی گناز یادہ بڑی قوم اُس کے ساتھ برابری اور انصاف کا معاملہ نہیں کرے گی، بلکہ سیاسی اعتبار سے اُسے ”محکوم“ بنانے کی کوشش

(۱) پیشوا (۲) جس کا اوپر حوالہ دیا گیا ہے۔

کرے گی، معاشری سطح پر اس کا استھانال^(۱) کرے گی اور سماجی و معاشرتی اور تہذیبی و ثقافتی اعتبار سے اُس کے تشخّص کو ختم کرنے کی کوشش کرے گی۔ اور اس پر بس نہیں کرے گی بلکہ ہر ممکنہ ذریعے سے اپنی گزشتہ ملکومی کا بدلہ لینے اور حساب چکانے کی کوشش کرے گی یعنی اپنی ہزار سالہ غلامی کا انتقام لے گی۔ اور چونکہ یہ ”خوف“ اور اندریشہ“ نہ فرضی تھا نہ خیالی و وہی بلکہ حقیقی اور واقعی تھا، جس کا ادراک^(۲) و احساس مسلمانانِ ہند کے ہر طبقے اور ہر شعبہ زندگی سے تعلق رکھنے والے لوگوں کو اپنے ذاتی تجربے کی بنیاد پر ہور ہاتھا لہذا اس تحریک نے جنگل کی آگ کی طرح وسعت اختیار کر لی اور اپنے جدا گانہ تشخّص کی ضمانت اور اپنے سیاسی و معاشری حقوق کی حفاظت کے لیے برصغیر کی پوری مسلمان قوم مسلم لیگ کے جھنڈے تلنے جمع ہو گئی، اور اس نعرے سے برصغیر کا طول و عرض گونج اٹھا کہ ”مسلم ہے تو مسلم لیگ میں آ!“

گویا تحریک پاکستان کا اصل جذبہ محرکہ نہ مذہبی تھا، نہ محدود معنی میں معاشری یا سیاسی بلکہ وہ ایک قومی جذبہ تھا جس نے جملہ^(۳) (تہذیبی و ثقافتی، سماجی و معاشرتی اور معاشری و سیاسی محرکات کو اپنی لپیٹ میں لے لیا تھا۔

مسئلہ زیر بحث کی تیسری اور سب سے گہری سطح کا تعین اس سوال کی صورت میں ہوتا ہے کہ ”اس چھوٹی قوم کی قومیت کی بنیاد کیا تھی؟“ جس کے جواب میں ہم لامحالہ^(۴) وہیں پہنچ جائیں گے جہاں سے چلے تھے، اس لیے کہ یہاں پھر ایک ناقابل تردید حقیقت کا سامنا ہے اور وہ یہ کہ برصغیر کے مسلمان نہ کسی نسل کی بنیاد پر ایک قوم تھے، نہ زبان کی بنیاد پر، پھر نہ اُن کا لباس ایک تھا، نہ اکل و شرب^(۵) کے ذوق اور طور طریقے ایک تھے، بلکہ اُن کو ایک قوم بنانے والی کوئی قدر مشترک تھی تو صرف ایک یعنی مذہب! یہی وجہ ہے کہ اگرچہ تحریک مسلم لیگ اصلاً ایک مذہبی تحریک نہ تھی، نہ ہی اس کی اصل قیادت مذہبی لوگوں پر مشتمل تھی، لیکن اُسے مسلمانانِ ہند میں ایک قومی وحدت کے شعور کو

(۱) ناجائز حصول (۲) سمجھ (۳) تمام (۴) ناچار (۵) کھانا پینا

بیدار اور اُجاگر کرنے کے لیے سب سے زیادہ انحصار مذہبی جذبے پر کرنا پڑا اور بر صغیر کے مسلمانوں کی اکثریت کو ایک پلیٹ فارم پر جمع کرنے کے لیے ع ”بنتی نہیں ہے بادہ و ساغر کہے بغیر!“^(۱)

کے مصدق مذہبی نعرہ لگانا پڑا یعنی: ”پاکستان کا مطلب کیا؟ لا الہ الا اللہ۔“

ہمیں اس بحث میں جانے کی ہر گز کوئی ضرورت نہیں ہے کہ اس نعرے میں وہ قیادت مخلص تھی یا غیر مخلص، اس لیے بھی کہ نیتوں کا حال صرف اللہ کے علم میں ہے اور ہمیں لوگوں کی نیتوں کو زیر بحث لائے بغیر ساری گفتگو حقائق و واقعات ہی کے حوالے سے کرنی چاہیے، اور اس لیے بھی کہ کسی عوامی تحریک کے ضمن میں اصل فیصلہ کسی خاص یا چند اشخاص کے خیالات و نظریات کی بنیاد پر نہیں ہوتا، بلکہ اس اساس پر ہوتا ہے کہ اُس میں عوام نے شمولیت کس بناء پر اور کس تصور کے تحت کی۔

پنابریں^(۲)، اس میں ہر گز کوئی شک نہیں کیا جا سکتا اور کسی شبہ کی گنجائش نہیں ہے کہ پاکستان کی اصل اساس سوائے دین و مذہب کے اور کوئی نہیں ہے، اور پاکستان کی واحد جڑ بنیاد صرف اور صرف اسلام ہے۔ اور جس طرح حضرت سلمان فارسی رضی اللہ تعالیٰ عنہ کے بارے میں روایت ہے کہ جب اُن سے نام دریافت کیا جاتا تو اولاً صرف ایک لفظی جواب دیتے ”سلمان!“ اور اگر عرب کی روایت کے مطابق مزید پوچھا جاتا تھا کہ ”سلمان ابن؟“..... تو جواباً ارشاد فرمایا کرتے تھے: ”سلمان ابن اسلام“ یعنی میری ولدیت اسلام ہے۔ اسی طرح پاکستان دنیا کا وہ واحد ملک ہے جس کی ولدیت اسلام ہے۔

(۱) یعنی اس کے بغیر چارہ نہیں۔ (۲) اس بنیاد پر

استحکام پاکستان کی ٹھوس بنیاد

تحریکِ پاکستان کے محرکات و عوامل، قیامِ پاکستان کے اسباب و وجہات اور پاکستان کی اصل جڑِ بنیاد کا مسئلہ فی نفسہ^(۱) نہایت اہم ہے اور پاکستان کے کل زوال و إصلاح^(۲) اور انتشار فکر و عمل کا اصل سبب یہی ہے کہ قومی سطح پر یہ بنیادی مسئلہ ہی متنازعہ^(۳) اور مختلف فیہ^(۴) ہو گیا ہے۔ تاہم چلیے، تھوڑی دیر کے لیے فرض کیے لیتے ہیں کہ اصل اہمیت اس کی نہیں، اس لیے کہ اس کا تعلق ماضی سے ہے اور ماضی تاریخ کے دُھندرکوں^(۵) میں غالب ہو چکا ہے اور ہمیں ماضی کے معاملے کو مستقبل کے مؤرخ کے حوالے کر کے اپنی ساری توجہات کو حال کی بنیاد پر مستقبل کی تغیر پر مرگوز^(۶) کر دینا چاہیے۔

اس صورت میں بھی ہمارے غور و فکر کا اصل مرکز و محور یہ سوال ہو گا کہ پاکستان کے استحکام کے لیے حقیقتاً اور واقعتاً ٹھوس بنیاد کون سی ہے جسے مضبوط کرنے سے پاکستان مستحکم^(۷) ہو جائے اور اپنے وجود اور سالمیت کے خلاف جملہ داخلی اور خارجی حملوں کے مقابلے میں اپنا موثر دفاع کر سکے؟ یہ سوال ظاہر ہے کہ صرف دینی اور مذہبی نقطہ نگاہ ہی سے اہم نہیں ہے، بلکہ خالص مادی اور دنیوی اعتبار سے بھی نہایت اہم ہے۔ اس لیے کہ یہ ہمارا وطن ہے اور نہ صرف یہ کہ اس وقت ہم اس میں آباد ہیں بلکہ ہماری آئندہ نسلوں کا مستقبل بھی اسی سے وابستہ^(۸) ہے۔ یہ باعزت ہے تو ہم بھی باعزت ہیں اور خدا نخواستہ یہ ذلیل ہو جائے تو اصل ذلت ہماری ہو گی، یہ آزاد ہے تو ہم آزاد ہیں، یہ غلام ہو گیا تو اصل غلام ہم ہوں گے، یہ خوشحال ہو گا تو ہم خوشحال ہوں گے اور اس پر تنگی آئی تو اس تنگی

(۱) اپنی ذات میں (۲) کمزوری (۳) جھگڑے والا (۴) انتداب (۵) تاریکیوں

(۶) ایک نقطے پر جمع کرنا (۷) مضبوط (۸) جڑ اہوا

کا شکار ہم ہوں گے۔ گویا یہ کشتنی تیرتی ہے تو ہم تیرتے ہیں اور یہ ڈوب گئی تو ہم غرق ہو جائیں گے۔ لہذا ہر پاکستانی کے لیے لازم ہے کہ وہ پاکستان کی باعزت بقاء اور اس کے استحکام کے مسئلے پر پوری سنجیدگی کے ساتھ سوچ بچار کرے۔

تو آئیے کہ سب سے پہلے اس بات پر غور کریں کہ بالعموم ملکوں کو کن کن جھپٹوں^(۱) سے تقویت^(۲) ملتی ہے اور کن کن عوامل کی بناء پر استحکام حاصل ہوتا ہے اور ان میں سے کون کون سے عوامل ہمیں پاکستان کے استحکام کے دستیاب ہیں جنہیں مزید تقویت دے کر ہم پاکستان کو مستحکم کر سکتے ہیں۔

1 - تاریخی عامل

ان میں سے اولین عامل کو ”تاریخی عامل“ (Historical Factor) کے نام سے موسوم کیا جاسکتا ہے۔ یعنی یہ کہ اگر کوئی ملک عرصہ دراز سے ایک ہی نام اور ایک ہی سے حدودِ اربعہ کے ساتھ قائم ہو تو اُس نام اور ان حدود کو ایک گونہ^(۳) ”تاریخی تقدُّس“ (Historical Sanctity) حاصل ہو جاتا ہے اور یہ اُس کی تقویت کا موجب اور اُس کے استحکام کا سبب بن جاتا ہے، اور اگر کبھی اس پر بحیثیت مجموعی یا اُس کے کسی علاقے پر جزوی طور پر کوئی دوسرا ملک قبضہ کر لیتا ہے تب بھی نہ اُس کا نام بدلتا ہے نہ دنیا یہ تسلیم کرتی ہے کہ وہ علاقہ اب اُس ملک کا حصہ نہیں رہا بلکہ قابض ملک کا جزو بن گیا ہے۔ مثال کے طور پر جب سے دنیا کی تاریخ انسان کے علم میں ہے اُسی وقت سے چین نامی ملک بھی دنیا میں موجود ہے، اور اُس کا نام بھی ہمیشہ سے یہی چلا آ رہا ہے اور اُس کی حدود بھی ہمیشہ تقریباً یہی رہی ہیں۔ یہ اسی کا نتیجہ ہے کہ اگرچہ جاپان نے چین کے بہت بڑے رقبے پر طویل عرصے تک قبضہ کیے رکھا، لیکن یہ نہیں ہوا کہ وہ علاقہ ”چین“ نہ رہا بلکہ ”جاپان“ بن گیا ہو۔ بلکہ چین چین ہی رہا اور جاپان جاپان رہا اور کہنے میں یہی آ تارہ کہ چین کے اتنے رقبے پر جاپان قابض ہے۔

(۱) پہلوؤں (۲) طاقت (۳) کسی قدر

ظاہر ہے کہ یہ تاریخی عامل اور یہ تاریخی تقدیس پاکستان کو حاصل نہیں ہے اور اس نام اور ان حدود کے ساتھ تاریخ انسانی میں کبھی کوئی ملک موجود نہیں رہا۔ بلکہ پاکستان کا تولفظ آج سے پچاس سال^(۱) قبل تک دُنیا کی کسی لغت میں موجود ہی نہیں تھا۔ ذرا غور کیا جائے تو یہ اسی کا مظہر تھا کہ ہمارے مشرقی پاکستانی بھائیوں نے پاکستان کے نام کی قیمت ٹکا بھر^(۲) بھی نہ سمجھی اور مغربی پاکستان سے علیحدہ ہوتے ہی اس نام کے لیبل کو اپنی پیشانی سے اُتار کر خلیج بنگال میں غرق کر دیا۔ ورنہ غور کا مقام ہے کہ کیا اس وقت دنیا میں دو جرمی، دو یمن اور دو کور یا موجود نہیں ہیں؟ اور کیا ان میں سے کوئی ایک بھی اپنے نام کو چھوڑنا گوارا کرے گا؟ ظاہر ہے کہ ہرگز نہیں! یہ اس لیے کہ ان ناموں کی تاریخی حیثیت ہے جس کی بناء پر انہیں ایک شہرت اور نیک نامی (Good Will) حاصل ہے جسے کوئی بھی ہاتھ سے دینے کو تیار نہیں ہوگا۔ جب کہ ”پاکستان“ ایک جدید اور ”حادیث“ نام ہے جس کی کوئی خاص قدر و قیمت ابھی قائم نہیں ہوئی۔

واقعہ یہ ہے کہ راقم کے نزدیک اگر مشرقی پاکستان مغربی پاکستان سے علیحدہ ہو جاتا، لیکن اپنے نام کو برقرار رکھتا تو صدمہ تو اس صورت میں بھی ہوتا لیکن اکھرا۔ اور جب اُس نے اپنا نام تک بدل ڈالا تو یہ دو ہرے صدے والی بات ہوئی۔ اس لیے کہ اس طرح ہمارے بنگالی بھائیوں نے نہ صرف خود اپنی پیشہ سالہ تاریخ سے اعلان برأت^(۳) کیا، بلکہ پورے بر صغیر پاک و ہند کی مللتِ اسلامیہ کی تو چین کی جس کی مشترکہ و متحدة جدوجہد سے پاکستان قائم ہوا تھا! یہ بالکل دوسری بات ہے کہ اس پورے معاملے میں اصل موردِ الزام^(۴) ہمارے بنگالی بھائی ہیں یا ہم یا پوری سابقہ مللتِ اسلامیہ پاکستان!..... اسی طرح

اور بھی دورِ فلک ہیں ابھی آنے والے
ناز اتنا نہ کریں ہم کو ستانے والے

(۱) یاد رہے یہ تحریر 1986ء کی ہے (۲) معمولی (۳) نجات (۴) الزام دینا

کے مصدق یہ بھی لازمی نہیں کہ مشرقی پاکستان کی یہ قلب ماہیت ^(۱) مستقل اور دارمی ہو۔ اس ضمن میں بungle دیش کے قیام سے لے کر اب تک بھارت کا جو سلوک اُس کے ساتھ رہا ہے اُس کے رو عمل کے طور پر الحمد للہ وہاں ”پاکستانیت“ کا احیاء اس حد تک ہو چکا ہے کہ مولوی فرید احمد مرحوم کے صاحبزادے کا یہ بیان سامنے آچکا ہے کہ ہم وہاں آئندہ الیکشن ”مشرقی پاکستان“ کے نام پر لڑیں گے۔

بہر حال یہ رنج اور صدمے والی بات بھی اپنی جگہ اور اسی طرح آئندہ کے امکانات سے بھی قطع نظر، اس وقت کی بحث کے اعتبار سے اصل اہمیت اس حقیقت کی ہے کہ پاکستان کی تقویت کے لیے ”تاریخی تقدس“ کی قسم کا کوئی عامل موجود نہیں ہے۔ اس ضمن میں مولانا ابوالکلام آزاد مرحوم کا وہ قول بیگ وقت دلچسپ بھی ہے اور عبرت انگلیز ^(۲) بھی، جو حال ہی میں پاکستان کے بزرگ صحافی میاں محمد شفیع نے ایک روزنامے کے کالموں میں نقل کیا ہے، یعنی یہ کہ ”پاکستان کے معاہ ملے کو ہندوستان پر قیاس ^(۳) نہ کیا جائے، ہندوستان ایک ”ملک“ ہے اس کے حالات کتنے بھی خراب ہو جائیں بہر حال یہ موجود رہے گا، جب کہ پاکستان ایک ”تجربہ“ ہے جو اگر ناکام ہو گیا تو پاکستان کا نام و نشان مٹ جائے گا۔“ میرے نزدیک اگر یہ روایت درست ہے تو مولانا مرحوم نے ہندوستان اور پاکستان کے درمیان جس فرق کی نشاندہی کی ہے وہ اسی ”تاریخی عامل“ پر مبنی ہے۔

2 - جغرافیائی عامل

کسی ملک کو تقویت دینے والا دوسرا عامل جغرافیائی ہے۔ سب جانتے ہیں کہ اگر کسی ملک کی سرحدیں فطری جغرافیائی حدود (Natural Geographical Boundaries) کی صورت میں ہوں تو اس سے بھی اُس ملک کو ایک گونہ حفاظت حاصل ہوتی ہے جو اس کی تقویت کی موجب اور اُس کے دفاع میں مدد و معاون ہوتی ہے۔ کلام اقبال کے پہلے

(۱) مکمل تبدیلی (۲) عبرت دینے والا (۳) اندازہ

اُردو مجموعے کی پہلی نظم کے پہلے شعر میں یہ حقیقت بڑی خوبصورتی کے ساتھ سامنے آتی ہے۔ یعنی ۔

اے ہمالہ! اے فصیل^(۱) کشوار^(۲) ہندستان
چومتا ہے تیری پیشانی کو جھک کر آسماء!

چنانچہ یہ واقعہ ہے کہ موجودہ ساری سائنسی اور تکنیکی ترقی کے باوجود کوہ ہمالیہ کی حیثیت بھارت کے شمال میں ایک فصیل کی تھی ہے۔ اور اگرچہ تقسیم ہند کے بعد ہمالیہ کے انہتائی مشرقی حصے میں چین اور بھارت کے مابین ایک خوزیر جھٹپ پ ہو چکی ہے، جو نتائج کے اعتبار سے بھارت کے لیے نہایت ذلت آمیز اور رُسوائیں^(۳) ثابت ہوئی تھی۔ تاہم اس سے پہلے کی پوری تاریخ ایسے کسی واقعے سے بالکل خالی ہے اور اب بھی بھارت کو اس جانب سے اندیشہ بہت کم ہے۔

اسی طرح ۱۹۶۵ء کی جنگ کے ضمن میں ہمیں خود یہ تجربہ ہو چکا ہے کہ کس طرح ایک وقت سے جوش اور جذبے کے تحت وجود میں آنے والی بی آربی کینال بھارت کے بھرپور حملے کے مقابلے میں لا ہو کی حفاظت کا ذریعہ بن گئی تھی۔

اس اعتبار سے دیکھا جائے تو ۱۹۷۱ء میں قائم ہونے والا اصل پاکستان تو واقعتاً تاریخ کا ایک انوکھا تجربہ نظر آتا ہے، اس لیے کہ وہ ایسے دو خطوں پر مشتمل تھا جو ایک دوسرے سے ایک ہزار میل سے زیادہ فاصلے پر واقع تھے اور ان کے درمیان سمندر نہیں تھا، بلکہ وہ ملک تھا جس کی مستقل حیثیت ”دشمن کے علاقے“ (Hostile Territory) کی تھی۔ اور غریب مشرقی پاکستان تو تین اطراف سے اُس دشمن کے علاقے میں اس طرح گھرا ہوا تھا کہ کسی جانب بھی کسی فطری و طبی آڑ (Natural Barrier) کا وجود نہ تھا۔

مشرقی پاکستان کے مسئلے کو علیحدہ رکھتے ہوئے، موجودہ پاکستان کا حال بھی یہ ہے

(۱) دیوار (۲) ملک (۳) رُسوائرنے والا

کہ اسے کسی طبی اور فطری سرحدوں کا تحفظ کسی درجے میں حاصل ہے بھی تو وہ شمال، جنوب اور مغرب میں ہے۔ یعنی شمال میں وہ ہمالیہ اور کوه قراقرم، جنوب میں سمندر اور مغرب میں کوه سلیمان کا پھاڑی سلسلہ، جہاں تک اس کی طویل ترین مشرقی سرحد کا تعلق ہے، جدھر سے اسے سب سے زیادہ تحفظ کی ضرورت ہے اُدھر کسی فطری و طبی سرحد کا نشان تک موجود نہیں، چنانچہ پنجاب کا میدان اس طرح کا ٹاگیا ہے جیسے کیک کا ٹا جاتا ہے، اور اگر خاردار تاروں کی کوئی باڑ موجود نہ ہو تو معلوم ہی نہیں ہو سکتا کہ کہاں ایک ملک ختم ہو گیا اور دوسرا شروع ہو گیا۔ رہا سابق ریاست بہاولپور اور پھر سندھ کے ریگزار^(۱) اور صحراء کا تعلق تو اُس کے طیلے تو خود ہی اُدھر سے اُدھر اور اُدھر سے اُدھر آتے جاتے رہتے ہیں، وہ کیا نشان بنیں گے اور کیا حفاظت کریں گے۔ ع

”اوْخَوِيْشْتَنْ گُمْ اسْتَ كَرَارَهْ بَرِيْ كَنْدَ“ ^(۲)

الغرض إِجْعَرْ اَفِيهِ بَهِيْ هَمَارَ اَپْسْتَنْ پَنَاهَ ^(۳) نَهِيْنَ ہے بلکہ ہمارے خلاف ہے۔

3- انسانی جذبہ

ملکوں کو مستحکم کرنے والے تیسرے عامل کو ”انسانی جذبہ“ کے نام سے موسوم کیا جاسکتا ہے اور اس میں ہرگز کوئی شک نہیں ہے کہ اگر کسی ملک یا خطہ ارضی کے رہنے والے انسانوں میں کوئی حقیقی اور واقعی جذبہ پیدا ہو جائے تو یہ تاریخ کو بھی شکست دے سکتا ہے اور جغرافیہ سے بھی لڑ سکتا ہے، اس لیے کہ انسان واقعتاً اشرف المخلوقات ہے اور قدرت نے اس میں بے پناہ قوتیں اور توانائیاں وعدیعت^(۴) کر رکھی ہیں۔ اور واقعہ یہ ہے کہ جب کسی قوم اور بالخصوص اُس کے جوانوں میں کوئی جذبہ حقیقتاً اور واقعتاً پیدا ہو جائے تو اُس کا رُخ سوائے مشیت ایزدی^(۵) اور قدرتِ خداوندی کے دنیا کی کوئی اور طاقت نہیں پھیر سکتی۔ بقول اقبال

(۱) ریگستان (۲) جو خود گم ہو چکا ہے وہ کسی کو کیا راستہ دکھائے گا (۳) حامی (۴) سپرد کرنا

(۵) اللہ کی مرضی

عقلانی روح^(۱) جب بیدار ہوتی ہے جوانوں میں
نظر آتی ہے اُن کو اپنی منزل آسمانوں میں!
اب اگر ذرا دِقّت نظر^(۲) سے جائزہ لیا جائے تو انسانی جذبے کی دو ہی قسمیں نظر آئیں گی:
ایک قوم پرستانہ جذبہ اور دوسرا مذہبی جذبہ۔ ان میں سے بھی اگرچہ تاریخ انسانی
کے عظیم ترین معجزے تو مذہبی جذبے ہی کے تحت رو نما ہوئے ہیں، تاہم کچھ اس بناء پر کہ
موجودہ دنیا میں یہ جذبہ بالعموم کمزور ہی نہیں معدوم^(۳) کے درجے میں آ گیا ہے۔ اور
کچھ موجودہ بحث کی منطقی ترتیب کے تقاضے کے طور پر پہلے ہم ”قوم پرستانہ جذبہ“ کا
جازیہ لیتے ہیں کہ آیا اس کی کوئی قسم یا نوع ہمارے پاس پال فعل موجود یا ہمارے لیے
ممکن الحصول^(۴) ہے یا نہیں؟

قوم پرستی کی اقسام

1- نسلی قوم پرستی

قوم پرستی (Nationalism) کی اقسام کا جائزہ لیا جائے تو سب سے پہلے یہ حیران کن حقیقت سامنے آتی ہے کہ موجودہ دنیا میں تمام تعلیمی و سائنسی ترقی اور ذہنی و فکری ترقع^(۱) کے باوجود نسل پرستانہ قومیت (Racial Nationalism) کا جذبہ سب سے زیادہ طاقتور اور مؤثر ہے۔ عہد حاضر میں اس کی دونمایاں ترین مثالیں جرمن نیشنلزم اور یہودی نسل پرستی کی صورت میں موجود ہیں۔ جرمن قوم میں اپنے بارے میں ایک اعلیٰ اور برتر نسل (A Superior Race) ہونے کے احساس نے اتنا جذبہ عمل اور قوّتِ مقاوَمت^(۲) پیدا کر دی ہے کہ ہماری نگاہوں کے سامنے بیسویں صدی عیسیوی کے دوران جرمنی دوبار شدید ترین تباہی سے دوچار ہوا، لیکن دونوں مرتبہ چند ہی سال کے اندر اندر پھر نہ صرف یہ کہ دوبارہ اپنے پاؤں پر کھڑا ہو گیا بلکہ دوسری ہمیصر^(۳) اقوام اور آس پاس کے ممالک کا ہر اعتبار سے ہمسر^(۴) ہو گیا بلکہ بعض اعتبارات سے اُن سے بھی بازی لے گیا۔ اسی طرح یہودی قوم میں بنی اسرائیل کے ”خدا کی منتخب اور پسندیدہ قوم“ (Chosen People of the Lord) ہونے کے احساس نے مقاوَمت اور مدافعت کی اتنی صلاحیت اور اپنی برتری کے بالفعل اظہار (Assertion) کے لیے بے پناہ محنت اور جدو جہد کا جذبہ پیدا کر دیا ہے کہ تاریخ انسانی کے دوران بارہا انہیں شدید ترین جبروت شدہ^(۵) (Persecution) کا سامنا کرنا پڑا، اور بعض مواقع پر تو ان کے ”استیصال“^(۶) (Annihilation) اور گلگی اور

(۱) بلندی (۲) مقابلہ (۳) ہم زمانہ (۴) برابر (۵) سختی (۶) مکمل خاتمه

مجموعی خاتمے (Mass Extermination) کی ایسی سرتوڑ کو ششیں ہوئیں کہ جن کی کوئی دوسری مثال تاریخِ انسانی میں بُمشکل ہی مل سکے گی، اس سب کے باوجود وہ آج بھی دنیا میں موجود ہیں اور عادھڑو بے عادھڑو نکلے!

کے مصدق اگر کسی ایک خطے یا ملک سے انہیں دیس نکالا مل جاتا ہے تو کچھ ہی عرصے کے بعد نظر آتا ہے کہ انہوں نے کسی اور ملک میں قدم جمالیے ہیں۔ چنانچہ اس صدی کے آغاز میں علامہ اقبال نے اُن کی جس کیفیت کا مشاہدہ بچشم سر^(۱) یورپ میں کیا تھا جس کی تعبیر انہوں نے ان الفاظ میں فرمائی تھی کہ عفرنگ^(۲) کی رگِ جاں پنجہ یہود میں ہے!

اُس کے بعد بالخصوص جرمنی میں ہٹلر کے ہاتھوں ان کا جوشتر ہوا اور وقتی طور پر انہیں جو نقصان پہنچا اُس کے چند سالوں کے اندر اندر انہوں نے بعینہ وہی حیثیت امریکہ میں حاصل کر لی۔ چنانچہ آج اسرائیل کی چھوٹی سی مملکت امریکہ ہی کی امداد اور سرپرستی کے بل پر نہ صرف پورے عالم عرب بلکہ پورے عالم اسلام کو ناک چنے چبو^(۳) رہی ہے۔ اور اسی پر بس نہیں ڈور بیٹھے پاکستان تک کو دھمکیاں دے رہی ہے۔

اس سلسلے میں ضمنی طور پر یہ بات بھی سامنے آ جائے تو اچھا ہے کہ یہ بات جو دنیا میں بالعموم کی جاتی ہے کہ موجودہ دنیا کے دو ملک مذہب کی بنیاد پر قائم ہوئے ہیں، ایک پاکستان اور دوسرا اسرائیل، تو یہ درحقیقت اسرائیل کی نسل پرستی کو چھپانے کا نہایت شاطرانہ انداز^(۴) ہے۔ حقیقت یہ ہے کہ خالص مذہب کی بنیاد پر دنیا میں صرف ایک ہی ملک قائم ہوا ہے اور وہ ہے پاکستان۔ اسرائیل کی اساس مذہب پر نہیں نسل پرستی پر ہے اور ”صیہونیت“ (Zionism) --- اصلاً ایک دینی اور مذہبی تحریک نہیں بلکہ نسل پرستانہ تحریک (Racial Movement) ہے اور اسرائیل خالص نسل پرستانہ (Racist) ملک ہے۔

(۱) ظاہری آنکھ سے (۲) مغرب (۳) مشکل میں ڈالنا (۴) چالاکی

بہر حال ہماری اس وقت کی گفتگو کے اعتبار سے اہم نکتہ یہ ہے کہ نظری طور پر نسل پرستی کی بنیاد پر بھی ایک نہایت طاقتور جذبہ وجود میں آ سکتا ہے۔ لیکن (الحمد للہ کہ) پاکستان میں نسلی قومیت کے لیے کوئی اساس موجود نہیں ہے۔ اس لیے کہ برصغیر پاک و ہند نسلی اعتبار سے غالباً پوری دنیا میں سب سے بڑی کھجڑی (بلکہ حلیم!) کی حیثیت رکھتا ہے اور ظاہر ہے کہ اُسی کا ایک خلاصہ اس وقت پاکستان میں موجود ہے۔ چنانچہ ہمارے یہاں دراوڑی لوگ بھی موجود ہیں (جیسے بلوچستان کے برہوی قبائل) اور آریائی نسل سے تعلق رکھنے والے بھی موجود ہیں، اسی طرح منگول بھی ہیں اور سامی نسل بھی، بلوچ بھی ہیں اور افغان بھی، حتیٰ کہ شمالی علاقہ جات میں شین بھی ہیں اور بلتی بھی! الغرض یہاں کسی ایک نسل کے لوگ ایسی غالب اکثریت میں موجود نہیں ہیں کہ نسلی قوم پرستی کی بنیاد پر ملک کے استحکام کی توقع کی جاسکے۔

2 - لسانی قوم پرستی

نسلی قوم پرستی کے بعد موجودہ دنیا میں سب سے زیادہ طاقتور قومی جذبہ – (Linguistic Nationalism) – لسانی قوم پرستی (Potent Nationalism) کی صورت میں نظر آتا ہے۔ اس کی بھی دو مثالیں قابل توجہ ہیں: ایک عرب نیشنلزم اور دوسرے بنگلہ نیشنلزم۔

عرب نیشنلزم جو ماضی قریب میں عالم عرب میں ایک زبردست قوت کی حیثیت سے موجود رہا ہے اصلاً ایک لسانی نیشنلزم ہے۔ اس لیے کہ اس کی اساس نہ مذہب پر ہے نہ نسل پر، بلکہ صرف اور صرف زبان پر ہے۔ چنانچہ اس کے حلقة گوش^(۱) اور علمبردار صرف مسلمان ہی نہیں رہے ہیں بلکہ دانشوروں کی سطح پر اس میں زیادہ بھاری پڑا عیسائیوں کا رہا ہے، حتیٰ کہ یہودی بھی اس میں شریک رہے ہیں۔ پھر اس میں نسل کی بھی

کوئی تخصیص نہیں ہے اس لیے کہ شمالی افریقہ کے باشندوں میں جہاں عرب آباد کاروں کی اولاد شامل ہے، وہاں قدیم قبطی اور بربنسن کے لوگ بھی موجود ہیں۔ لیکن اس سب کے باوجود محض زبان کے اشتراک نے ان سب میں مشترک قومیت کا احساس پیدا کیا اور خواہ اُس کے اساسی فلسفے سے ہمیں کتنا ہی اختلاف ہو بہر حال یہ تسلیم کرنا پڑتا ہے کہ عالم عرب نے یورپی استعمار^(۱) کے خلاف جو جدوجہد کی اور جس کے بل پر اس استعمار کا جُوا^(۲) اپنے کندھوں سے اُتار پھینکا، اُس کی اصل اساس اسی لسانی قوم پر ستانہ جذبہ پر تھی۔

اسی طرح پاکستان کے دولخت ہونے میں جہاں منفی طور پر اولاً بے مقصدیت اور بے یقینی کے خلاء اور بعد ازاں مارشل لاء کے رَدِ عمل کو دخل حاصل ہے، وہاں ثابت طور پر جو تھیا رسب سے زیادہ کارگر اور جو وارس ب سے بڑھ کر کاری^(۳) ثابت ہوا وہ بنگلہ نیشنلزم کا تھا جس کی اساس بنگلہ زبان پر قائم کی گئی تھی۔

یاد ہو گا کہ حصول پاکستان کی تحریک کے دوران تو چونکہ مقابلہ ہندو قوم اور ہندی زبان سے تھا لہذا مسلم قومیت اور اردو زبان تقریباً لازم و ملزوم بلکہ اس سے بھی بڑھ کر تقریباً متراff^(۴) اور ہم معنی ہو گئے تھے۔ لیکن قیام پاکستان کے فوراً بعد ہی مشرقی پاکستان میں بنگلہ زبان اردو کے مقابلہ کی حیثیت سے سامنے آ گئی تھی۔ اور خود قائد اعظم کی زندگی کے دوران اس مسئلے نے اتنی شدت اختیار کر لی تھی کہ اُنہیں اپنی تمام تر علاالت اور نقاہت^(۵) کے باوجود مشرقی پاکستان کا سفر اختیار کرنا پڑا تھا۔ اسی زمانے کا واقعہ ہے کہ علامہ سید سلیمان ندوی^(۶) کے ساتھ ڈھا کہ یونیورسٹی کے طلبہ نے نہایت تو ہیں آمیز رویہ محض اس بات پر اختیار کیا تھا کہ انہوں نے خالص علمی انداز میں وہاں یہ فرمادیا تھا کہ کچھ عرصہ قبل بنگلہ زبان کا رسم الخط (Script) بھی وہی تھا جو عربی، فارسی، اردو، حتیٰ

(۱) غلبہ (۲) ہل یا ریڑھے کا وہ حصہ جو اس میں جوتے گئے جانور کی گردان پر رکھا جاتا ہے۔

(۳) کارآمد (۴) ایک جیسے (۵) کمزوری

کہ سندھی، بلوچی اور پشتو کا ہے، اور یہ تجویز پیش کی تھی کہ دوبارہ بنگلہ زبان کا رسم الخط اردو والا ہی اختیار کر لیا جائے تو سانی بعد فصل^(۱) میں کمی آجائے گی جس سے قومی یک جہتی^(۲) کو فروغ حاصل ہو گا۔ بہرحال پاکستان کی زندگی کے پہلے پچیس سالوں کے دوران جہاں ایک جانب بے یقینی اور بے مقصدیت کا خلامہبیب^(۳) سے مہبیب تر ہوتا چلا گیا اور قومی ولی سطح پر ضعف بڑھتا چلا گیا، وہاں مشرقی پاکستان میں بنگلہ زبان، بنگلہ ادب، بنگلہ تہذیب اور بنگلہ ثقافت کے حوالے سے بنگلہ نیشنلزم قدم جاتا چلا گیا۔ اور پا آخر اسی کے منطقی نتیجے کے طور پر ”بنگلہ دیش“ وجود میں آگیا اور مشرقی پاکستان کا نام بھی دنیا کے نقشے سے غائب ہو گیا۔

ذرادِقتِ نظر سے جائزہ لیا جائے تو نظر آتا ہے کہ زبان کا اشتراک لوگوں کو ایک دوسرے سے قریب لانے اور ان میں یگانگت^(۴) پیدا کرنے میں نسلی اشتراک سے بھی زیادہ مؤثر^(۵) اور سریع الاثر^(۶) ہے۔ اس لیے کہ نسلی اشتراک کا تعلق اصلاً ماضی اور اس کی روایات سے ہوتا ہے، جب کہ لسانی اشتراک فی الفور محسوس و مشہود^(۷) ہوتا ہے اور اپنی مادری زبان میں انسان اپنے جذبات و احساسات کا اظہار جس بے تکلفی سے اور جس بھر پورا نداز میں کر سکتا ہے کسی دوسری زبان کو خواہ وہ کتنا بھی سیکھ لے اور اُس میں کتنی بھی مہارت حاصل کر لے، اُس میں جذبات کے اظہار کی وہ کیفیت کبھی پیدا نہیں ہو سکتی۔ بنابریں اشتراکِ لسانی^(۸) اجتماعیات انسانیہ میں ”عصبیت“^(۹) پیدا کرنے میں بہت دخیل^(۱۰) اور مؤثر ہے۔

اس اعتبار سے دیکھا جائے تو اگرچہ باقی ماندہ پاکستان میں وہ واحد زبان جو اس کے ہر حصے میں بولی اور سمجھی جاتی ہے صرف اور صرف اردو ہے، تاہم اس کا عمل دخل اتنا بہرحال نہیں ہے کہ اُسے ایک لسانی قومیت کی بنیاد بنا یا جاسکے۔ اور بنگلہ زبان کا مسئلہ ختم

(۱) دُوری (۲) اتحاد (۳) خوفناک (۴) اتفاق (۵) جلدی اثر کرنے والا (۶) نظر آنے والا

(۷) زبان کا اشتراک (۸) گروہ بندی کی بنیاد پر پیدا ہونے والا مضبوط اتحاد و اتفاق

(۹) دخل دینے والا

ہو جانے کے بعد موجودہ پاکستان میں کم از کم ایک زبان ایسی موجود ہے جو کسی بھی طور سے اردو کی بالادستی کو تسلیم کرنے پر تیار نہیں۔ ہماری مراد سندھی زبان سے ہے، جس کی اساس پر ”سندھی نیشنلزم“ ہو بہو ”بنگلہ نیشنلزم“ کے خطوط پر پروان چڑھ رہا ہے، بلکہ واقعتاً ایک تناور^(۱) درخت کی صورت اختیار کر چکا ہے، حتیٰ کہ ”بچے کچھ پاکستان“ کو سب سے بڑا داخلی خطرہ اسی سے لاحق ہے۔

یہ اسی کا مظہر تھا کہ سقوطِ مشرقی پاکستان کے تقریباً فوراً بعد لسانی فسادات کا لاوا سندھ میں پھٹ پڑا تھا جس سے مغربی پاکستان کی سالمیت کی چولیں^(۲) ہل کر رہ گئی تھیں اور سقوطِ مشرقی پاکستان پر بھارت کی وزیر اعظم مسرا ندرالگاندھی نے جہاں یہ الفاظ کہہ تھے کہ ”ہم نے اپنی ہزار سالہ شکست کا بدله لے لیا ہے۔“ (We Have Avenged) One Thousand Years Defeat وسیع المشرب^(۳) انسان کی پوتی اور پنڈت جواہر لال نہرو ایسے مذہبیت سے دور اور سو شلزم کے پرستار کی بیٹی کی بھی خالص ”ہندوانہ ذہنیت“ کا بھانڈا پھوٹ گیا تھا۔ وہاں ساتھ ہی اپنی قوم سے وعدہ بھی کیا تھا کہ:

”میں عنقریب ایک بہت بڑی خوشخبری اور سنانے والی ہوں۔“

جس سے یہ بات المشرح^(۴) ہو گئی تھی کہ بقیہ پاکستان کی سالمیت بھی ہندو ذہن اور مزاج کے لیے کس درجہ ناقابل برداشت شے ہے۔ اس لیے کہ اُس کے اس وعدے کا مصدق خارجی ظاہر ہے کہ سندھ کے لسانی فسادات کے سوا اور کوئی چیز قرار نہیں دی جاسکتی۔

قصہ مختصر یہ کہ ہمارے پاس گل پاکستان اساس پر کسی لسانی قومیت سے پیدا شدہ جذبہ عمل تو درکنار، تا حال ”قومی زبان“ کے مسئلے کا حل بھی موجود نہیں ہے۔

(۱) مضبوط (۲) بنیادیں (۳) مذہبی لحاظ سے فراخ دل (۴) واضح

3 - وطنی قومیت

وطن کی اساس پر قومیت کی تشکیل کا تصور زیادہ پڑانا نہیں ہے اور اسے عہدِ جدید کی پیداوار قرار دینا غلط نہ ہوگا۔ تاہم اس وقت عالمی سطح پر کم از کم نظری اور دستوری و قانونی اعتبار سے سب سے زیادہ چرچا اور سب سے بڑھ کر رواج اسی کا ہے۔

منطقی اعتبار^(۱) سے یہ بات بڑی وزنی (Sound) نظر آتی ہے کہ اگر کسی ملک کے رہنے والوں میں اپنے وطن سے قلبی محبت کا جذبہ پیدا ہو جائے تو یہ اُن کے احساسات و جذبات میں یک رنگی و ہم آہنگی اور فکر و عمل میں اتحاد اور یک جہتی کی بنیاد بن جائے گا اور اُنہیں ایک ”بنیانِ مرصوص“^(۲) کی صورت عطا کر دے گا، اور اس کے زیر اثر رنگ و نسل، عقیدہ و مذہب اور زبان و ثقافت^(۳) کا فرق و امتیاز جو ملکوں اور قوموں کی کمزوری کا باعث بنتا ہے اگر بالکل ختم نہیں ہوگا تو کم از کم غیر اہم ضرور ہو جائے گا۔ یہی وجہ ہے کہ عہد حاضر میں قومیت کے تعین کے ضمن میں وطن ہی کو تقریباً متفقہ طور پر اساس تسلیم کر لیا گیا ہے۔ چنانچہ یہ اسی کا مظہر ہے کہ ایک موقع پر مولانا حسین احمد مدنی^(۴) کی زبان سے یہ الفاظ نکل گئے تھے کہ ”آج کل قومیں وطن کی بنیاد پر وجود میں آتی ہیں۔“ جس پر نہایت سخت اور تیز و تند تنقید کی تھی مفکر و مصوّر پاکستان علامہ اقبال مرحوم نے، جس کا تفصیلی ذکر بعد میں آئے گا، تاہم بنظرِ غائر^(۵) دیکھا جائے تو صاف نظر آتا ہے کہ تا حال ”وطنی قومیت“ کی جڑیں لوگوں کے احساسات و جذبات میں گھری اُتری ہوئی نہیں ہیں، اور جذبات کی دنیا میں اصل راج رنگ و نسل، عقیدہ و مذہب اور زبان و ثقافت ہی کا ہے، اور بالفعل ”وطنی قومیت“ صرف ملکی دستور میں شہریت (Citizenship) کی اساس اور پاسپورٹوں پر قومیت (Nationality) کے اندر ارج کے طور پر کام آتی ہے اور اس نے کسی موثر ”قوم پرستی“ (Nationalism) کی صورت کھیں بھی اختیار نہیں کی۔

(۱) عقلاء (۲) سیسیسے پلائی ہوئی دیوار (۳) تہذیب

(۴) 1879ء تا 1957ء رہنمای جمیعت علمائے اسلام (۵) بغور

اس کے باوجود چونکہ پاکستان میں کسی قوم پرستانہ جذبہ کی پیدائش اور نشوونما کے لیے نہ اشتراکِ نسل کی بنیاد موجود ہے نہ اشتراکِ زبان کی، لہذا اس کے ضمن میں کم از کم نظری طور پر کسی قوم پرستانہ جذبے کے لیے واحد دستیاب اساس^(۱) (The Only Available Basis) یہی رہ جاتی ہے۔ اور غالباً اسی درجہ بدرجہ نفی کے عمل (Process of Elimination) کا نتیجہ تھا کہ بانی و مؤسسِ پاکستان قائدِ اعظم محمد علی جناح مرحوم نے ۱۹۴۷ء کو پاکستان کی دستور ساز اسمبلی کے افتتاحی اجلاس میں اپنی تقریر کے دوران یہ جملہ کہہ دیا تھا کہ:

”عنقریب پاکستان میں نہ مسلمان مسلمان رہیں گے نہ ہندو ہندو رہیں گے، مذہبی اعتبار سے نہیں، اس لیے کہ مذہب تو اشخاص کا انفرادی معاملہ ہے، بلکہ سیاسی مفہوم کے اعتبار سے۔“

قادِ اعظم مرحوم کے ان الفاظ کا صحیح مفہوم کیا ہے؟ اور آیا ان الفاظ کو ان کے سابقہ بیانات اور اعلانات کی نفی اور اپنے سابقہ موقف سے انحراف^(۲) کا مظہر^(۳) قرار دیا جائے، یا ان کے اعصاب پر اُس وقت کے حالات کی پیچیدگیوں اور سنگینیوں سے پیدا شدہ شدید باوہ کا اثر سمجھا جائے؟ (جیسا کہ غلام احمد پرویز نے بالغ عل کیا ہے) اس وقت ہمیں اس سے بحث نہیں ہے اور اگرچہ اس کے ضمن میں رقم الحروف کی ایک سوچی سمجھی رائے ہے، جسے ان شاء اللہ بعد میں بیان بھی کیا جائے گا تاہم موضوع زیر بحث کے اعتبار سے فی الواقع^(۴) عرض یہ کرنا ہے کہ خواہ کوئی شخص اس نتیجے پر، کہ پاکستان کے مسائل کا حل ایک وطنی نیشنلزم میں ہے، مجبوراً متنزل کرہ بالا (Process of Elimination)^(۵) سے پہنچا ہو خواہ وہ ثبت طور پر اسی نظریے کا ذہناً و قلبًا قائل ہو، حقیقت واقعی یہ ہے کہ ”پاکستانی نیشنلزم“ نام کی کوئی شے نہ تا حال وجود میں آئی ہے نہ تاقیامت آسکتی ہے۔

پہلی وجہ: دو قومی نظریہ

اس کی اوّلین اور اہم ترین وجہ یہ ہے کہ پاکستان دو قومی نظریہ کی اساس پر وجود میں آیا تھا، جو وطنی قومیت کے نظریے کی کامل نفیٰ کی حیثیت رکھتا ہے۔ تو کیسے ممکن ہے کہ کوئی ملک قائم تو ہو کسی نظریے کی کامل نفیٰ کی اساس پر اور پھر اس کے استحکام^(۱) کے لیے وہی نظریہ جڑ بنا دکا کام دے سکے؟

یاد کیجیے! کہ انڈین نیشنل کانگریس اور آل انڈیا مسلم لیگ کے مابین اختلاف و نزاع^(۲) کی اصل بنیاد کیا تھی؟ کانگریس کے نزدیک مذہب و ملت کا معاملہ علیحدہ تھا اور قومیت کا علیحدہ، چنانچہ ہندوستان میں مذاہب بہت سے تھے لیکن اُن سب کے پیروؤں پر مشتمل قوم ایک ہی تھی یعنی انڈین نیشن یا ہندی قوم، جب کہ مسلم لیگ کا موقف یہ تھا کہ یہ صورت دوسرے جملہ مذاہب کے پیروؤں کے نزدیک قابل قبول ہو تو ہو کم از کم مسلمانان ہند کے لیے ہرگز قابل قبول نہیں ہے، اس لیے کہ اُن کی قومیت کی اساس مذہب پر ہے، الہذا وہ ایک علیحدہ قوم ہیں اور اپنے جدا گانہ قومی شخص کے بقاء کی ضمانت کے طور پر علیحدہ ملک کے حق دار ہیں۔

اس موضوع پر خود قائد اعظم محمد علی جناح کے بے شمار بیانات اور اعلانات مشہور و معروف ہیں، جن کا دوہرانا محض تحصیل حاصل^(۳) کا مصدقہ اور وقت اور قلم و قرطاس کے لاحاصل صرف^(۴) کا باعث ہوگا۔ البتہ اصولی اور اساسی اعتبار سے ”وطنی قومیت“ کے نظریے پر جو کاری ضربِ مفکر و مصور پاکستان علامہ محمد اقبال نے لگائی تھی وہ یقیناً اس قابل ہے کہ اُسے ذہنوں میں تازہ کیا جائے۔ اس لیے کہ انہوں نے مسلمانوں کے ایک جدا گانہ قوم ہونے کے صرف تہذیبی، تمدنی اور ثقافتی شواہد ہی پیش نہیں کیے تھے، بلکہ واقعہ یہ ہے کہ ایک ضربِ ابراہیمی سے اس باطل نظریے کے بت ہی کو پاش پاش^(۵) کر دیا تھا کہ ملکی سرحدیں مستقل قومیتوں کی تشکیل کی بنیاد بن سکتی ہیں اور انسان محض

(۱) مضبوطی (۲) جھگڑا (۳) موجود چیز کی تلاش۔ بے مقصد کوشش (۴) استعمال (۵) ملکترے ملکترے

زینی تعلق کی بناء پر ایک دوسرے سے کٹ سکتا ہے۔ چنانچہ ”وطنیت“ (یعنی وطن بحیثیت ایک سیاسی تصور کے) کے عنوان سے فرماتے ہیں

”اس دور میں نے^(۱) اور ہے جام اور ہے جم^(۲) اور ساقی نے بنا^(۳) کی روشن^(۴) لطف و ستم اور مسلم نے بھی تعمیر کیا اپنا حرم اور تہذیب کے آذر نے ترشوائے صنم^(۵) اور ان تازہ خداوں میں بڑا سب سے وطن ہے جو پیر ہن اس کا ہے وہ مذهب کا کفن ہے یہ بت کہ تراشیدہ تہذیب نوی^(۶) ہے غارت گر^(۷) کاشانہ دین نبوی ہے بازو ترا توحید کی قوت سے قوی ہے اسلام ترا دلیں ہے تو مصطفوی^(۸) ہے نظارہ دیرینہ^(۹) زمانے کو دکھا دے! اے مصطفوی! خاک میں اس بت کو ملا دے!“

ذرالفاظ کی گہرائی میں اُتر کر مفکر و مصورِ پاکستان کے اس موضوع پر احساس کی شدت کا اندازہ لگایا جائے تو بے اختیار غالب کا یہ شعر یاد آ جاتا ہے کہ

”عرض کیجیے جوہر اندیشه کی گرمی کہاں کچھ خیال آیا تھا وحشت کا کہ صمرا جل گیا!“

اسی طرح مولانا سید حسین احمد مدنی^(۱۰) کے متنذکرہ بالا جملے پر جو تلخ اور تیز و تند لیکن شعریت اور فصاحت و بلاغت کی معراج کے مظہر اشعار کہے تھے علامہ سر محمد اقبال نے،

(۱) شراب (۲) ایرانی بادشاہ جمشید جس نے سب سے پہلے شراب تیار کروائی۔

(۳) بنیادر گھی (۴) طریقہ (۵) بت (۶) نئی تہذیب (۷) تباہ کرنے والی

(۸) حضور ﷺ کا پیر و کار (۹) پرانا منظر

وہ یہ تھے:

”عجم ہنوز نہ داند رُموزِ دیں ورنہ
زَ دیوبند حسین احمد! ایں چہ بو انجی است
سُرُود بر سُرِ منبر کہ ملت از وطن است
چہ بے خبر زِ مقامِ محمدٰ عربی است
بِمُصْطَفَیٰ برساں خویش را کہ دیں ہمہ اوست
اگر بہ اُو نر سیدی تمام بلوہی است!“^(۱)

یہ دوسری بات ہے کہ جب مولانا مدینی نے یہ وضاحت فرمائی کہ اولاً انہوں نے لفظ قوم کا استعمال کیا تھا ملت کا نہیں! اور ثانیاً: انہوں نے صرف موجودہ دور کی عام روش کا ذکر کیا تھا، نہ [کہ] اُس کی دکالت کی تھی، [اور] نہ ہی مسلمانوں کو اس کے قبول کرنے کی تلقین کی تھی، تو علامہ مرحوم نے فوراً اعتراف کیا کہ اس پر اعتراض کا مجھے کوئی حق حاصل نہیں ہے اور اپنے اشعار سے بھی رجوع کر لیا۔ اگرچہ اُن کے کلام کے ایک جزو کی حیثیت سے یہ اشعار اب بھی شائع ہو رہے ہیں۔ (کاش کہ ان کے اشعار کے ساتھ کلام اقبال کے طابع و ناشر منتذ کردہ بالحقائق پر مشتمل ایک وضاحتی نوٹ بھی شائع کر دیا کریں)۔
قصہ مختصر، وطنی قومیت کا نظریہ تحریک پاکستان کی نفی ہے اور اس کے فروغ^(۲) سے پاکستان کی جڑیں مزید کھوکھلی تو ہو سکتی ہیں مضبوط نہیں ہو سکتیں۔

(۱) عجمی مسلمان ابھی تک دین کے اسرار و حقائق کو نہیں جانتے کہ دیوبند کے تعلیم یافتہ حسین احمد نے یہ کیسی حیران کن بات کہی ہے اس نے منبر پر کھڑے ہو کر کہا کہ ملت وطن سے ہے وہ حضور ﷺ کے مقام و مرتبہ سے کتنا بے خبر ہے اپنے آپ کو حضور ﷺ کی ذات سے وابستہ کرلو اگر تو نے ایسا نہ کیا تو ابوالہب کی طرح ہو جائے گا۔

(۲) ترقی دینا

دوسری وجہ مسلمانوں کی طبعی ساخت

دوسری نہایت اہم وجہ یہ ہے کہ مسلمان خواہ وہ باعمل (Practising) ہو، خواہ بے عمل (Non-Practising) ۔۔۔ بہر حال اُس کے مزاج کی ایک مستقل ساخت ہے اور اُس کی طبیعت کی ایک خاص اقتاد^(۱) ہے، جس میں زمین کی پرستش اور ”وطن“ کے قدس کے تصور کی کوئی گنجائش نہیں ہے۔ گویا اُس کی شخصیت کا خمیر جس مٹی سے اُٹھا ہے اُس میں ”حِبِّ وطن“ کا مادہ تو ہو سکتا ہے، ”وطن پرستی“ کا امکان نہیں ہے۔ پروفیسر مرزا محمد منور اس حقیقت کو ان خوبصورت الفاظ سے تعبیر کیا کرتے ہیں کہ ہندو گلچرہ زمین میں گڑا ہوا اور زمین سے بندھا ہوا (Earth Rooted and Earth Bound) ہے۔ یہی وجہ ہے کہ اُن کے یہاں زمین ”دھرتی ماتا“^(۲) کی حیثیت رکھتی ہے اور ”بھارت کی جے“ کے نعرے سے اُن کے جذبات میں اُبھار اور احساسات میں ارتعاش^(۳) پیدا ہو جاتا ہے، جب کہ مسلمان کے دل میں زمین کے مقدس یادیوتا ہونے کا کوئی تصور موجود نہیں ہے بلکہ اُس کا مزاج ”آفاقی“ ہے اور اُس کے جذبات میں گرمی اور احساسات میں ہلچل ”اللہ اکبر“ کے نعرے سے ہوتی ہے۔ علامہ اقبال نے اپنی اُس نظم میں جس کے چند اشعار اور نقل ہو چکے ہیں، اس ”قیدِ زمینی“ کے تصور پر بھی نہایت زور دار تیشه چلا یا^(۴) ہے:

”ہو قیدِ مقامی تو نتیجہ ہے تباہی
رہ بحر میں آزادِ وطن صورتِ ماہی^(۵)
ہے ترکِ وطن سنتِ محبوبِ الہی
دے تو بھی نبوت کی صداقت کی گواہی
گفتارِ سیاست میں وطن اور ہی کچھ ہے
ارشادِ نبوّت میں وطن اور ہی کچھ ہے!“

(۱) اُٹھان (۲) زمین میں ہے۔ (۳) حرکت (۴) کاٹ دیا۔ ختم کر دیا (۵) مچھلی

بر صغیر کے مسلمانوں کی خصوصیت

اس معاملے میں واقعہ یہ ہے کہ بر صغیر پاک و ہند کے مسلمانوں کو زیادہ ہی خصوصیت حاصل ہے اور ان کا مزاج کچھ زیادہ ہی "آفاقتی" ہے۔ اس کا ایک ممکنہ سبب یہ بھی ہو سکتا ہے کہ چونکہ یہاں کوئی دوسری نسلی یا انسانی عصیت^(۱) ایسی موجود نہیں تھی جو انہیں ایک دوسرے سے باندھ سکتی، لہذا اپنی شیرازہ بندی^(۲) کے لیے انہیں مذہب کی قوت ماسکہ(Binding Force)^(۳) پر دوسرے علاقوں کے مسلمانوں کے مقابلے میں زیادہ ہی انحصار کرنا پڑا اور چونکہ اسلام ایک علاقائی مذہب نہیں بلکہ آفاقتی اور عالمی مذہب ہے۔ لہذا ان میں "آفاقتیت" دوسروں کے مقابلے میں زیادہ ہی سراحت^(۴) کر گئی اور ع

”ہر ملک ملک ماست کہ ملک خدائے ماست!

اُن کے قلوب واذہاں میں خوب رچ بس گیا اور اُن کے قومی شعور کا جزو لا ینیفک بن گیا۔ چنانچہ بیسیویں صدی عیسوی میں مغربی استعمار^(۵) کے ہاتھوں عالمی ملت اسلامیہ کو جو چر کے^(۶) لگے اور صدمے سہنے پڑے اور جن مظالم کا نشانہ بننا پڑا، اُن پر سب سے زیادہ دردانگیز نالے^(۷) اور رِقت آمیز^(۸) مرثیہ ہندوستان کے مسلمانوں نے کہے۔ اور اگرچہ وہ خود تو اُن مظالم و مصائب سے گزشتہ صدی کے دوران دو چار ہو چکے تھے اور اب نسبتاً پُرانی ماحول اور قانونی و دستوری نظام میں زندگی گزار رہے تھے، لیکن جب بھی دنیا کے کسی بھی کونے سے مسلمانوں پر ظلم و ستم کی خبر آتی تھی، ہندوستان کا مسلمان بالکل اسی شان کے ساتھ تڑپ اٹھتا تھا جس کا نقشہ اس شعر میں سامنے آتا ہے:

”خیبر چلے کسی پہ تڑپتے ہیں ہم امیر

سارے جہاں کا درد ہمارے جگر میں ہے!

(۱) طرفداری (۲) اتحاد (۳) تھامنے والی قوت (۴) اثر کرنا۔ جذب کرنا (۵) غالبہ

(۶) زخم (۷) آہوزاری (۸) ہمدردی کا احساس پیدا کرنے والے۔

چنانچہ طرابلس میں مسلمانوں کے جھنڈے سرگوں ہوئے تو عربی زبان میں دراً نگیز مرثیہ کہا اعظم گڑھ (یوپی) کے ایک اصلًا ہندی اور نسلًا راجپوت مسلمان عالم و عارف کتاب الہی مولانا حمید الدین^(۱) نے

﴿كَيْفَ الْقَرَارُ وَقَدْ نُكِسَ أَعْلَامُنَا بِطَرَابَلْسِ!!﴾

”قرار کیسے نصیب ہو جب کہ ہمارے جھنڈے طرابلس میں سرگوں کر دیے گئے۔“
اور اسی طرح کے کتنے ہی درد بھرے مرثیے لکھے ان کے بزرگ اور رشتے کے بھائی علامہ شبلی نعمانی^(۲) نے (علامہ شبلی اور مولانا فراہی آپس میں ماموں زاد اور پھوپھی زاد بھائی تھے)۔ پھر پوری امت مسلمہ کی زبوں حالی پر خون کے آنسو روئے مولانا حالی، جنہوں نے امت کے درد اور اصلاح احوال کی بے پناہ آرزو کے تحت اپنی شہرہ آفاق ”مسدّس“ لکھ ڈالی۔ جس کے سرname کے یہ دو اشعار تو ابدی اور غیر فانی ہیں کہ

”پستی کا کوئی حد سے گزنا دیکھے
اسلام کا گر کر نہ ابھرنا دیکھے
مانے نہ کبھی کہ مد^(۳) ہے ہر جذر^(۴) کے بعد
دریا کا ہمارے جو اُترنا دیکھے!“

اور اسی طرح آخر میں ”مناجات بحضور سرور کوئین صلی اللہ علیہ وسلم“ کے یہ دو اشعار بھی نہایت درد انگیز اور رقت آمیز ہیں:

”آئے خاصہ خاصانِ رسول^(۵) وقت دعا ہے
امت پہ تری آ کے عجب وقت پڑا ہے
وہ دیں جو بڑی شان سے نکلا تھا وطن سے
پردیس میں وہ آج غریب الغرباء^(۶) ہے!“

(۱) 1863ء تا 1930ء اسلامی اسکالر (۲) 1857ء تا 1914ء اسلامی اسکالر (۳) چڑھاؤ

(۴) اُتار (۵) خاص الخاص رسول صلی اللہ علیہ وسلم (۶) زیادہ اجنبی

پھر ذرا تصور کیجیے اُن جرأت ممندانہ اور ولولہ انگیز مضامین و مقالات کا جو پہلی جنگ عظیم کے دوران ترکوں کی حمایت میں نکلے مولانا ابوالکلام آزاد مرحوم کے سحر آفرین^(۱) اور جذبہ پرور^(۲) قلم سے، اور شائع ہوئے ”الہلال“ اور ”البلاغ“ میں (از 1912ء تا 1916ء)۔۔۔۔۔ پھر کون نہیں جانتا کہ مسلمانوں کی عظمت و سطوت^(۳) گزشتہ کے ضمن میں اس صدی کا سب سے بڑا نوحہ خواں، امت مسلمہ کو دنیا کے کسی بھی کونے میں پہنچنے والے دُکھ اور درد پر سب سے بڑھ کر در دانگیز نالے بلند کرنے والا اور آہ و فغاں کرنے والا، اور سب سے بڑھ کر یہ کہ دین و ملت کی نشاق ثانیہ^(۴) کے ضمن میں سب سے بڑا حُدی خواں^(۵) بھی، اسی صنم خانہ ہند سے تعلق رکھنے والا ”برہمن زادہ“ اور ”کافر ہندی“ تھا۔ بقول خود اُس کے:

”کافر ہندی^(۶) ہوں میں دیکھ مرا ذوق و شوق

لب پہ صلوٰۃ و درود دل میں صلوٰۃ و درود“

اور ع ”برہمن زادہ رمز آشناۓ روم و تبریز است!“^(۷)

چنانچہ وہ کبھی جزیرہ صقلیہ^(۸) کو دیکھ کر خون کے آنسو رویا:

”رولے اب دل کھول کر اے دیدہ خوننا بہ بار^(۹)

وہ نظر آتا ہے تہذیب ججازی کا مزار!“

(۱) جادو کی تاثیر والا (۲) جذبہ ابھارنے والا (۳) دبدبہ۔ رعب (۴) دوبارہ عروج

(۵) نغمہ خواں (۶) ہندوستان کا کافر

(۷) برہمن گھرانے میں پیدا ہونے والا مولانا روم اور شمس تبریزی کے رموز تصور سے باخبر ہے۔

(۸) سلی بحیرہ روم کا ایک جزیرہ قبل مسح ہی سے تہذیب و تجارت کا مرکز رہا (653ء) اس علاقے پر ابتدائی

حملے حضرت معاویہؓ کے دور میں شروع ہوئے لیکن مکمل فتح اور قیام حکومت 832ء میں ہوا۔ لگ بھگ ۵۰۰ سال

مسلمانوں نے حکومت کی اور بے مثال علمی مراکز قائم کیے اور ترقی دی۔ 1061ء میں مسلمانوں کی سلطنت باہمی

خانہ جنگی کے سب کمزور ہوئی تو عیسائی طاقتوں نے سراٹھانا شروع کیا آخوند کار 1300ء کے لگ بھگ مسلمانوں کا

مکمل خاتمه کر دیا گیا۔

(۹) خون بہانے والی آنکھ

تھا یہاں ہنگامہ اُن صحراء نشینوں کا کبھی
بھر بازی گاہ^(۱) تھا جن کے سفینوں^(۲) کا کبھی
زلزلے جن سے شہنشاہوں کے درباروں میں تھے
بجلیوں کے آشیانے جن کی تلواروں میں تھے
غلغلوں سے جن کے لذت گیراب تک گوش^(۳) ہے
کیا وہ تکبیر اب ہمیشہ کے لیے خاموش ہے!
کبھی ہسپانیہ^(۴) مخاطب ہو کر نوحہ کناں^(۵) ہوا ہے

”ہسپانیہ تو خون مسلمان کا ایں ہے
مانند حرم پاک ہے تو میری نظر میں
پوشیدہ تری خاک میں سجدوں کے نشاں ہیں
خاموش اذانیں ہیں تری بادِ سحر^(۶) میں
کیونکر خس و خاشاک سے ڈب جائے مسلمان
مانا وہ تب و تاب نہیں اُس کے شرر^(۷) میں!“

کبھی مسجدِ قرطبا^(۸) سے خطاب کرتے ہوئے اپنے باطنی سوز و گداز اور ذوق و شوق کا
اطھار کرتا ہوا نظر آتا ہے

”اے حرمِ قرطبا! عشق سے تیرا وجود
عشق سراپا دوام جس میں نہیں رفت و بود^(۹)

(۱) کھلیے کامیدان (۲) کشتیاں (۳) کان (۴) موجودہ سپین (۵) کو طارق بن زیاد نے 712ء میں فتح کیا تھا۔ تقریباً 8 سو سال مسلمانوں نے یہاں حکومت کی، سقوط غرناطہ 1492ء میں عیسائیوں کے ہاتھوں اس سلطنت کا خاتمه ہوا: ما خوذ از (اردو دائرۃ المعارف ۱۲-۱۵) (۵) آہ وزاری کرنا

(۶) صح کی ہوا (۷) چنگاری (۸) اُموی بادشاہ اندلس عبدالرحمن الاول 786ء متوفی نے یہ عظیم الشان مسجد 754ء میں تعمیر کرائی تھی۔ عیسائیوں نے اس مسجد میں اذان و نماز پر پابندی لگا رکھی ہے۔ البتہ علامہ اقبال نے 1931ء میں حکومت وقت کی اجازت سے اس مسجد میں اذان و نماز ادا کی تھی۔

(۹) گیا اور تھا یعنی فنا

تیری فضا دل فروز^(۱)، میری نوا سینہ سوز^(۲)
 تجھ سے دلوں کا حضور، مجھ سے دلوں کا کشود^(۳)
 کعبہ ارباب فن، سطوت^(۴) دینِ مُبیں^(۵)
 تجھ سے حرم مرتبت^(۶) اُندسیوں کی زمیں
 ہے تھہ گردوں^(۷) اگر حُسن کی تیرے نظیر
 قلب مسلمان میں ہے اور نہیں ہے کہیں!
 دیدہ انجم^(۸) میں ہے تری زمیں آسمان
 آہ کہ صدیوں سے ہے تیری فضا بے اذال
 کون سی وادی میں ہے کون سی منزل میں ہے
 عشق بلا خیز^(۹) کا قافلہ سخت جا!

اور ساتھ ہی ملت اسلامیہ کی نشأۃ ثانیہ کی نوید جانفراد بتا دکھائی دیتا ہے
 آب روان کبیر!^(۱۰) تیرے کنارے کوئی
 دیکھ رہا ہے کسی اور زمانے کے خواب
 عالمِ نو^(۱۱) ہے ابھی پرداہ تقدیر میں
 میری نگاہوں میں ہے اُس کی سحر بے حجاب
 پرداہ اٹھادوں اگر چہرہ افکار سے
 لا نہ سکے گا فرنگ میری نواویں کی تاب
 جس میں نہ ہو انقلاب، موت ہے وہ زندگی
 روحِ اُمم^(۱۲) کی حیات، کشمکشِ انقلاب!

(۱) دل کو روشن کرنے والی (۲) سینوں میں جذبوں کی حرارت بھرنے والی آواز (۳) کھلنا

(۴) شان و شوکت (۵) سچا اور روشن دین (۶) حرم جیسی مقدس (۷) آسمان کے نیچے

(۸) ستاروں کی آنکھیں (۹) مجاہدوں کا جذبہ جہاد (۱۰) قرطبا کا مشہور دریا (۱۱) نیازمان

(۱۲) قوموں کی روح

اور کبھی طرابلس^(۱) کی جنگ میں غازیوں کو پانی پلاتے ہوئے شہید ہونے والی فاطمہ بنت عبد اللہ سے خطاب کرتے ہوئے اپنے جذبات ملی کا اظہار کرتا ہے:

”فاطمہ! تو آبروئے اُمّتِ مرحوم ہے
ذرہ ذرہ تیری مشت خاک کا معصوم ہے
یہ سعادت حورِ صحرائی! تری قسمت میں تھی
غازیان دیں کی سقائی^(۲) تری قسمت میں تھی
یہ کلی بھی اس گلستانِ خزاں منظر میں تھی
ایسی چنگاری بھی یا رب اپنی خاکستر^(۳) میں تھی
فاطمہ! گوشنبم افشاں آنکھ تیرے غم میں ہے
نغمہ عشت^(۴) بھی اپنے نالہ ماتم میں ہے
رقص تیری خاک کا کتنا نشاط انگیز^(۵) ہے
ذرہ ذرہ زندگی کے سوز سے لبریز ہے
ہے کوئی ہنگامہ تیری تُربت^(۶) خاموش میں
پل رہی ہے ایک قومِ تازہ اس آغوش^(۷) میں!“

(۱) شمالی افریقہ کے ملک لیبیا کی ابتدائی فتح عمر و بن العاص[ؓ] کے ہاتھوں 643ء / ۲۳ ہجری میں ہوئی لیکن ایک باضابطہ حکومت کا قیام موسیٰ بن نصیر[ؓ] کے ہاتھوں 700ء کے لگ بھگ ہوا۔ 1911ء تک مسلمانوں نے اس علاقے پر حکومت کی۔ ستمبر 1911ء میں جبکہ یہ علاقہ سلطنت عثمانیہ کے زیر نگیں تھا کہ اٹلی نے طرابلس پر حملہ کیا۔ طویل جنگوں کے بعد آخر کار اکتوبر 1912ء میں ترکوں نے شکست تسلیم کر لی۔ اسی سلسلے کی جنگ طرابلس میں اس بہادر لڑکی، جس کی عمر بارہ سال بیان کی گئی ہے شہادت حاصل کی۔ اس کے بعد سید محمد بن علی السنوی الکبیر متوفی 1859ء کے پیروکاروں نے عمر المختار السنوی[ؓ] (شہید 1931ء) کے زیر قیادت جہاد کی عظیم تحریک شروع کیے رکھی تا آنکہ 1949ء میں جنگ عظیم دوم میں سید محمد ادریس السنوی کے زیر قیادت اقوام متحده کی مدد سے آزادی نصیب ہوئی۔ (اردو دائرۃ المعارف زیر عنوان: لیبیا: ۱۸۳۔ ۲۰۱۱ء میں قدما فی حکومت کے خاتمے کے بعد یہ ملک بدامنی کا شکار ہے۔

(۲) پانی پلانا (۳) راکھ (۴) خوشی کے گیت (۵) خوشی سے بھرا ہوا (۶) قبر (۷) گود

تو کبھی ترکوں کے رنج والم میں شریک ہو کر اور ان کے مصائب پر اپنے کرب^(۱) کا اظہار کرنے کے ساتھ ساتھ مستقبل قریب میں اسلام کی نشأة ثانیہ^(۲) کی خوشخبری بھی سناتا ہی:

”دلیل صحیح روشن ہے ستاروں کی تنک تابی^(۳)
 اُفق سے آفتاب اُبھرا گیا دو ری گرائ خوابی^(۴)
 عطا مومن کو پھر درگاہ حق سے ہونے والا ہے
 شکوہ ترکمانی^(۵)، ذہن ہندی، نطق اعرابی^(۶)
 سرشک^(۷) چشم مسلم میں ہے نیساں^(۸) کا اثر پیدا
 خلیل اللہ کے دریا میں ہوں گے پھر گہر^(۹) پیدا
 کتاب ملّت بیضا^(۱۰) کی پھر شیرازہ بندی ہے
 یہ شاخ ہاشمی کرنے کو ہے پھر برگ و بر پیدا
 اگر عثمانیوں^(۱۱) پر کوہ غم طوٹا تو کیا غم ہے
 کہ خونِ صد ہزار انجمن سے ہوتی ہے سحر پیدا!^(۱۲)“

اور اس کے لیے مسلمانوں کو جو پیغام عمل دیتا ہے اُس کا اہم ترین نکتہ یہ ہے کہ ”تورا زِ گُن فکاں^(۱۳) ہے اپنی آنکھوں پر عیاں^(۱۴) ہو جا

خودی کا رازداں ہو جا، خدا کا ترجمان ہو جا
 ہوس نے کر دیا ہے ٹکڑے ٹکڑے نوعِ انسان کو
 اُخوت^(۱۵) کا بیان ہو جا، محبت کی زبان ہو جا
 یہ ہندی، وہ خُراسانی، یہ افغانی، وہ تُورانی
 تو اے شرمندہ ساحل اُچھل کر بیکرائ^(۱۶) ہو جا

(۱) دکھ (۲) دوبارہ عروج (۳) ٹھیٹھانا۔ روشنی ماند پڑنا۔ (۴) غفلت کا زمانہ (۵) ترکوں جیسا دبدبہ

(۶) عربوں جیسی فصاحت و بلاغت (۷) آنسو (۸) موتی بنے والا قطرہ (۹) موتی (۱۰) روشن قوم، مسلمان قوم (۱۱) ترک جو عثمان کی اولاد ہیں (۱۲) کائنات (۱۳) ظاہر (۱۴) بھائی چارہ (۱۵) کناروں سے آزاد

غبار آلوہ رنگ و نسب ہیں بال و پر تیرے
تو اے مُرغِ حرم^(۱) اُڑنے سے پہلے پُرشاں^(۲) ہو جا!

الغرض مسلمانانِ بر صغیر پاک و ہند کا مزاج و یسے تو ابتداء ہی سے آفاقی رہا ہے، لیکن اس صدی میں تو یہ کیفیت اپنے عروج کو پہنچی ہوئی نظر آتی ہے۔ اب ظاہر ہے کہ اس مزاج اور افتادِ طبع^(۳) اور اس انداز فکر و نظر کے وارث کامل اور حامل اتم مسلمانانِ پاکستان کے قلب و نظر کی ایسی قلب ماہیت^(۴) کیسے ممکن ہے کہ زمینی تعلق اتنا مضبوط اور وطن کی پرستش اتنی گھری ہو جائے کہ ایک وطنی نیشنلزم (Territorial Nationalism) اس کے استحکام کی اصل اساس بن جائے۔

اس ضمن میں اس تاریخی عجوبے پر بھی نگاہ رہے تو مناسب ہوگا کہ اس صدی کے اوائل میں خلافت عثمانیہ کے خاتمے پر ایک زبردست عوامی تحریک چلی صرف اور صرف ہندوستان میں۔ اور اس تحریک کی تیزی اور تندی کا عالم یہ تھا کہ نہ صرف یہ کہ پورے بر صغیر کی فضا اس شعر کی صدائے بازگشت سے گونج اٹھی تھی کہ

”بولیں اماں محمد علی^(۵) کی

جان بیٹا خلافت پہ دے دو!

بلکہ ہندوؤں تک کو اس تحریک میں شمولیت اختیار کرنی پڑی تھی۔ اس لیے کہ آنجهانی موہن داس کرم چند گاندھی^(۶) نے شدت کے ساتھ محسوس کر لیا تھا کہ اگر اس وقت اس تحریک کا ساتھ نہ دیا تو پورا پلٹیکل کیریئر ختم ہو کر رہ جائے گا۔

(۱) حرم کا پرندہ یعنی مسلمان (۲) پرجھاڑنا (۳) طبی رُجحان (۴) مکمل تبدیلی (۵) مولانا محمد علی

جوہر (1878ء تا 1931ء) مسلمان رہنماء تحریک خلافت ہندوستان (1919ء تا 1924ء)

(۶) (۱869ء تا 1948ء) رہنماء نیشنل کانگریس (ہندوستان)

تیسرا سبب: تقسیم در تقسیم کا اندر یشہ

اس ضمن میں تیسری اور آخری لیکن نہایت اہم بات یہ ہے کہ اگر زمینی تعلق ہی کو قومی جذبہ کی بنیاد بنانے پر زور دیا جائے تو اس سے اتحاد نہیں، انتشار وجود میں آئے گا۔ اس لیے کہ یہ نظریہ ایک ایسے حیوان کے مانند ہے جو اپنے دشمن کو خود اپنے ہی دودھ سے پالتا ہے۔ چنانچہ ”وطنی قومیت“ ہی کے بطن سے ”علاقائی قومیتیں“ جنم لیتی ہیں اور اُسی کی چھاتیوں سے دودھ پی کر پروان چڑھتی ہیں۔

اس ضمن میں بھارت کا معاملہ اگرچہ پاکستان سے قدرے مختلف ہے کہ لفظ بھارت بھی کئی ہزار سال پرانا ہے اور ”مہا بھارت“ کا تصور بھی نہایت قدیم ہے۔ جب کہ، جیسا کہ اس سے قبل عرض کیا جا چکا ہے، پاکستان کا تونام ہی حادثہ محض^(۱) ہے، اس کے باوجود ”وطنی قومیت“ کے نظریے میں تقسیم در تقسیم کے جو بیج بالقوہ (Potentially) موجود ہوتے ہیں، اُس کا نقشہ وہاں بھی نظر آ رہا ہے اور علاقائی قومیتیں اور مقامی عصیتیں نسلی اور سماں عوامل سے مزید تقویت پا کر نہایت تیزی اور تندری کے ساتھ سراٹھا رہی ہیں اور بھارتی قیادت کو اپنی ملکی وحدت و سالمیت کو برقرار رکھنے کے لیے پیغم و مسلسل اور شدید وجہاں گسل^(۲) محنت کرنی پڑ رہی ہے۔ اس پس منظر میں دیکھا جائے تو پاکستان کا معاملہ بے حد نازک اور کمزور ہے۔ اس لیے کہ پاکستان کا تو تصور بھی پچاس سال سے زیادہ کی تاریخ نہیں رکھتا، اور کم از کم اس نام کے ساتھ کسی سیاسی وحدت اور اُس کی عظمت و سطوت کی کوئی تاریخ موجود نہیں، لہذا اگر اس کی اساس پر وطنی قومیت کا راگ والا پا^(۳) گیا تو اصل تقویت سندھی، بلوچی، پختون اور پنجابی قومیتوں کو حاصل ہوگی۔ اس لیے کہ اگر فی الواقع زمینی رشتہ ہی مقدس ہے تو ایک سندھی کے لیے سندھ کے وطن ہونے کا تصور زیادہ قریبی بھی ہے اور قدیمی بھی۔ پھر اس کو تقویت دینے کے لیے خاص طور پر سماں عامل موجود ہے جو نہایت قوت کا حامل ہے۔

(۱) بالکل نیا (۲) جان کو تکلیف دینے والا (۳) گایا

اور ظاہر ہے کہ پاکستان کا لفظ بھی نہ قرآن میں ہے نہ حدیث میں، اور اس کی حدود بھی ہرگز نہ کتاب و سنت سے ماخوذ ہیں نہ ان پر مبنی، تو پھر اگر وطن ہی کو ”پوجنا“ ہے تو سرز میں سندھ کو کیوں نہ ”پوجا“ جائے۔ وَقِسْ عَلَى ذَالِكَ۔^(۱)

”وفا کیسی کہاں کا عشق جب سر پھوڑنا ٹھہرا

تو پھر اے سنگدل تیرا ہی سنگ آستان^(۲) کیوں ہو؟“

اس پوری بحث کا حاصل یہ ہے کہ پاکستان کے استحکام کے لیے نہ ”تاریخی
قدس“ کا عامل موجود ہے نہ ہی ”جغرافیائی عوامل“ اس کے پشت پناہ^(۳)
ہیں، پھر کوئی نسلی، سانی یا وطنی قومیت کا جذبہ بھی ایسا موجود نہیں ہے جو اس
کے استحکام کے لیے پختہ اساس اور سنگین بنیاد کا کام دے
سکے۔۔۔ لہذا اس کے استحکام کا کل دار و مدار صرف ایک چیز پر ہے اور
وہ وہی ہے جس نے اسے جنم دیا تھا۔۔۔ یعنی ”مذہبی جذبہ“۔ گویا
پاکستان کا معاملہ بالکل ع ”کافرنتوانی شدن چار مسلمان شو!“^(۴) والا ہے
کہ اگر اسے اپنی بقا مطلوب ہے اور یہ کسی دوسری طاقت کا طفیلی
یا زیر دست^(۵) بن کر نہیں، بلکہ باوقار اور باعزت اور حقیقتاً آزاد اور خود
مختار ہو کر باقی رہنا چاہتا ہے تو اس کے لیے کوئی اور چارہ کار^(۶) سرے
سے موجود ہی نہیں ہے سوائے اس کے کہ یہ اسلام کا دامن تھامے اور اُسی
کا سہارا لے۔۔۔

یہ بات ہر اُس شخص کے لیے اچھی طرح سمجھ لینے کی ہے جو کسی بھی وجہ سے پاکستان کے
بقاء و استحکام کا طالب اور خواہش مند ہو۔ اس لیے کہ اگر کوئی بد بخت کسی سبب سے اپنے
ذہن و قلب سے پاکستان کو بالفعل ”محو“^(۷) (Write-Off) کر ہی چکا ہو تو بات
دوسری ہے، اُس کے لیے تو ہماری یہ پوری بحث ہی غیر متعلق بھی ہے اور لا یعنی^(۸) بھی۔

(۱) اور اسی پر قیاس کر لیجئے (۲) دہلیز کا پتھر (۳) مددگار (۴) تو کافرنہیں بن سکتا ناچار مسلمان بن جا

(۵) ماتحت (۶) راستہ (۷) غائب (۸) بے مقصد

لیکن جو شخص بھی دل سے پاکستان کا بقاء واستحکام چاہتا ہو اُس کے لیے ان شاء اللہ العزیز ہمارا یہ تجزیہ فیصلہ کن ثابت ہو گا اور وہ اس حقیقت کو جان لے گا کہ اگرچہ عوام کی فلاح و بہبود، انتظامی مشینی کی اصلاح و تطہیر^(۱) اور مختلف علاقوں کے رہنے والوں اور مختلف طبقات سے تعلق رکھنے والوں کا اعتماد و اطمینان بھی نہایت اہم امور ہیں اور ان کے بغیر بھی یقیناً پاکستان مستحکم نہیں ہو سکتا۔ اور خاص طور پر موجودہ حالت میں تو ان کی اہمیت بہت ہی زیادہ بڑھ گئی ہے، اور ان اُمورِ ثلاٹہ^(۲) کے ضمن میں جو شدید کوتائی مسلسل ہو رہی ہے اگر جلد از جلد اس کی تلافی^(۳) کی صورت پیدا نہ ہوئی تو شدید اندریشہ ہے کہ یہ بچا کھپا پاکستان بھی ع ”تمہاری داستان تک بھی نہ ہوگی داستانوں میں!“ کا مصدق بن جائے۔ تاہم پاکستان کے دوام واستحکام کی اصل اساس یہ چیزیں نہیں بلکہ صرف اور صرف اسلامی جذبہ ہے اور اگر وہ جلد از جلد بھر پورا نداز میں بروئے کار^(۴) نہ آیا تو باقی تمام چیزوں کی اصلاح کے باوجود پاکستان یا تو اپنی سالمیت ہی کو برقرار نہیں رکھ سکے گا اور اس کے حصے بخڑے ہو جائیں گے۔ یا اگر باقی رہے گا بھی تو کسی دوسری بڑی طاقت کا طفیلی^(۵) یا زیر دست^(۶) ہو کر۔

اب اس سے قبل کہ ہم آگے بڑھیں اور تفصیل کے ساتھ عرض کریں کہ وہ مذہبی جذبہ جواب پاکستان کے استحکام کی حقیقی، واقعی، مضبوط اور پائیدار بذریعہ بن سکتا ہے اپنی نوعیت کے اعتبار سے قطعاً مختلف ہے، اُس ”مذہبی جذبے“ سے جس نے پاکستان کو جنم دیا تھا اور جو آج سے تقریباً نصف صدی قبل تحریک پاکستان کی روح روایں بناتھا۔ رقم قائد اعظم مرحوم کے ۱۱ اگست ۱۹۴۷ء کے جملے کے بارے میں اپنی توجیہ پیش کرنے کی جسارت کرتا ہے۔

رقم کے نزدیک قائد اعظم کا وہ قول نہ تو ان کے سابقہ موقف سے انحراف کا مظہر تھا۔ اس لیے کہ قائد اعظم مرحوم خواہ ایک ”مذہبی شخصیت“ نہ تھے تاہم ہرگز دنیا کے

(۱) پاکیزگی (۲) تین کام (۳) کی دور کرنا (۴) عمل میں لانا (۵) خوشامدی (۶) ماتحت

عام سیاستدانوں کے مانند جھوٹے اور فربی نہیں تھے، اور ان کے کردار کی مضبوطی، ”سیرت کی پختگی“ ظاہر و باطن کی یکسانیت اور صداقت و امانت کا لوہا ان کے بدترین دشمن بھی مانتے ہیں۔ اسی طرح ان کا وہ متنازعہ جملہ حالات کے وقت دباؤ کے تحت اعصاب کے متاثر ہو جانے کا بھی مظہر نہیں تھا، اس لیے کہ قائدِ اعظم کے اعصاب ہرگز اتنے کمزور نہ تھے، بلکہ وہ واقعتاً فولادی اعصاب کے مالک تھے اور برے سے برے حالات میں بھی ان پر کبھی گھبراہٹ یا سراسیمگی^(۱) کے طاری ہونے کی کوئی مثال نہیں ملتی۔ رقم کے نزدیک ان کے اس قول کی اصل توجیہہ^(۲) اور ان کے سابق موقف کے ساتھ اس کی مطابقت و موافقت کی صورت یہ ہے کہ پیش نظر اولاً بر صغیر پاک و ہند میں بسنے والے مسلمانوں کے دین و مذہب، تہذیب و ثقافت اور سیاسی و معاشی حقوق کی حفاظت و مدافعت تھی، جو قیام پاکستان کی صورت میں تمام و مکمال حاصل ہو گئی اور ان چیزوں کے ضمن میں ہندوؤں کے نامنصفانہ بلکہ منشقانہ^(۳) رویے سے پیدا شدہ خطرات کا سدِ باب ہو گیا ثانیاً پاکستان میں واقعتاً اسلامی نظام کے بالفعل قیام کے ضمن میں ان کے پیش نظر ایک خالص جمہوری طریقہ تھا۔ یعنی یہ کہ اگر پاکستان کے مسلمانوں میں جو ایک غالب اور فیصلہ کن اکثریت میں ہیں، واقعتاً اسلام کے ساتھ حقیقی اور واقعی رکاوے پیدا ہو جائے اور وہ حقیقتاً اور واقعتاً اسلامی تہذیب و تمدن کے فروع اور اسلامی قانون و شریعت کے نفاذ و اجراء کے خواہاں بن جائیں تو خالص سیکولر جمہوری نظام بھی ان کے راستے میں ہرگز رکاوٹ نہیں بن سکتا، اور ان کے اجتماعی ارادے“

(Collective Will) کے بروئے کار آنے میں ہرگز کوئی چیز مانع نہیں ہو سکتی، لہذا فوری طور پر دستوری اور قانونی سطح پر مذہبیت کاراگ الاضنے اور پوری دنیا کو خبردار اور چوکنا کر دینے کی ضرورت نہیں ہے۔ ایک جمہوری نظام میں قانون سازی کا سارا دار و مدار کثرت رائے پر ہوتا ہے، لہذا اگر بالفرض پاکستان میں ایک سیکولر لیکن حقیقتاً

(۱) پریشانی (۲) وجہ (۳) انتقامی

جمهوری نظام قائم ہو جائے تو مسلمانوں کی عظیم اکثریت کو دین و مذہب کی جانب پیش
قدمی سے کوئی چیز روک نہیں سکتی۔

اب یہ تو ممکن ہے کہ کسی کو قائد اعظم کی اس رائے سے اختلاف ہو اور وہ اس طریق
کا رکوا اسلامی نظام کے قیام اور قانون اسلامی کے نفاذ و ترویج کے لیے درست اور موثق
سمجھے، لیکن اس توجیہ سے وہ سارے اشکال حل ہو جاتے ہیں جو اس جملے کے ظاہری
الفاظ سے پیدا ہوتے ہیں اور نہ کسی انحراف کا کوئی سوال باقی رہتا ہے نہ کسی وقت اور
فوری سراسری سیکھ کا۔

هُذَا مَا عِنْدِي وَالْعِلْمُ عِنْدَ اللَّهِ!
(یہ میرا خیال ہے اور حقیقی علم تو اللہ تعالیٰ کے پاس ہے۔)

